

వ ర్ణ ము.



By
K. VEERESALINGAM

ॐ नमो भगवते वासुदेवाय



K. VEERESALINGAM
P2

వ ర్ణ ము.

ఓ త్రాత్యవరులారా :

నేటి సానుంకాలమున వర్ణ భేదమునుగూర్చి కొంత చెప్పబోవుచున్నాను. సావధానచిత్తులరయి వినుడు. ఈ వర్ణ భేద మాదినుండియు నున్నదా, ఎప్పు డెట్లువచ్చి యే రీతిగానుండుచు వచ్చినది, దీనివలన దేశమునకు లాభము కలుగుచున్నదా నష్టము కలుగుచున్నదా, అన్న యంశములను మన మిప్పుడు విచారింపవలసి యున్నది. ఈ వర్ణ భేదము నై సర్గికముగాక వ్యావహారిక మగుటచే నడుమ నెప్పుడో వచ్చియుండక తీరదు. వేదములలోనెల్ల నాదిమ మగు ఋగ్వేదమును బట్టి చూడఁగా మనపూర్వులయిన యార్యులు మొట్టమొదట పంజాబు దేశమునందు ప్రవేశించినట్లును, వారిలో వర్ణ భేదము లేనట్లును, కనబడుచున్నది. ఆకాలమునం దార్యులును, అనార్యులును, అన్న భేదము తప్ప వేతాక భేద మున్నట్లు కానబడదు. క్రొత్తగా వచ్చి ఫలవంతములయిన సింధునదీ ప్రదేశముల నాక్రమించుకొన్న మన పూర్వు లార్యులు. ఆర్యులన్న శబ్దమునకు పూజ్యులని యర్థము. నూతనముగా వచ్చి దేశము నాక్రమించుకొన్న మనపూర్వు లధిక నాగరికత గలవారగుటచేతను, అనాగరికులయిన దేశవాసులను జయించి వారిచే నేవింపబడు చుండుటచేతను, మనపూర్వుల కార్య లన్న పేరు సార్థక మయినది. క్రొత్తగా వచ్చి యితరుల వశమున నున్న ప్రదేశమును బలవంతముగా నాక్రమించుకొనఁ జూచువారికిని పూర్వు కాలమునుండియు తమయనుభవములో నున్న ప్రదేశములను విడువ వలసినవారికిని పోరాటము జరుగుట స్వభావమగుటచేత నాకాలము నందు బలాధికులయిన యార్యులకును దుర్బులులయిన యనార్యుల

కును తఱచుగా యుద్ధములు జరుగుచువచ్చెను. ఆ యుద్ధములలో నధికనాగరికులును ప్రబలసాధనసంపన్నులు నయిన యార్యులు జయమునొంది యనార్యుల నరణ్యప్రదేశములకు పాఱఁదోలియు దాసులనుగాఁ జేసికొనియు క్రమక్రమముగా వారి సారవంతము లయిన భూములనెల్ల నాక్రమించుకొనిరి. అనార్యులు బహిరంగముగా యుద్ధముచేసి యార్యులను గెలువలేక పోయినను కొన్నిసమయముల యం దేమఱుపాటున వచ్చి పైఁబడియు కొన్ని సమయములందు రాత్రి వేళ దొంగతనముగా వచ్చి యెదిరించియు నార్యుల ధనప్రాణములకు హానిని గలిగించుచువచ్చిరి. ఆర్యులనార్యులను సాధారణముగా దస్యులని పిలుచుచుండిరి. దస్యు లన్న పదమునకు శత్రువులనియు దొంగలనియు నర్థము. ఋగ్వేదమునందు మహర్షులు తమవిరోధులయిన దస్యులను నశింపఁజేయవలసినదని తమ యిష్టదైవములయిన యింద్రాదులను ప్రార్థించిన ఋక్కులనేకములు గలవు. ఈ దస్యులనే యార్యులప్పుడప్పుడు పిశాచులనియు రాక్షసులనియు వ్యవహరించుచుండుట కలదు. ఆకాలమునం దుండిన వర్ణభేద మంతయు నింతే. వర్ణమన్నపదమునకు రంగని యర్థము. ఆర్యులు తెల్లనివర్ణము గల వారుగాను, అనార్యులు నల్లనివర్ణము గలవారుగాను, ఉండుటచేత రెండు తెగలవారికిని గలభేదమునకు వర్ణమని పేరువచ్చినది. ఇప్పుడు వర్ణ, జాతి, కులశబ్దము లించుమించుగా పర్యాయపదములుగా వ్యవహరింపఁబడుచున్న ను పూర్వకాలమునందు బ్రాహ్మణాదిభేదమును తెలుపుటకయి వర్ణశబ్ద మొక్కటిమాత్రమే వాడఁబడుచు వచ్చినది. జాతిశబ్దమునకు పుట్టుక యనియు, కులశబ్దమునకు సంఘమనియు, అర్థములు. బ్రాహ్మణాదివర్ణభేదము ఋగ్వేదములో నొక్కపురుష సూక్తమునందు మాత్రము పేర్కొనఁబడియున్నది. ఈ పురుషసూ

క్తము ఋగ్వేదముయొక్క పదవమండలములోని తొంబదవసూక్తము. ఇది శుక్ల యజుర్వేద వాఙసనేయసంహిత (30-౧-౧౬) లోను, కృష్ణ యజుర్వేదారణ్యకము (చిత్తి) లోను, అథర్వవేదము (౧-౯-౬) లోను కూడ కొంతమార్పుతోఁ గనఁబడుచున్నది. ఋగ్వేదములో నున్న ప్రకారముగా నీ పురుషసూక్తభాగము నిందుదాహరించుచున్నాను—

౧. సహస్రశీర్షా పురుషః । సహస్రాక్ష సహస్రపాత్

స భూమిం విశ్వతో వృత్వా । అత్యతిష్ఠ ద్దశాంగుశమ్.

* * * *

౬. యత్పురుషేణ హవిషా । దేవా యజ్ఞ మతస్వత ।

వసంతో అస్మానీ దాజ్యం । గ్రిష్మ ఇథ్మ శ్శర ధ్ధవిః॥

* * * *

౧౧. యత్పురుషం వ్యదధుః । కతిథా వ్యకల్పయన్ ।

ముఖం కిమస్య కా బాహూ । కా పూరూ సాదాపుచ్ఛేతే॥

౧౨. బ్రాహ్మణోస్య ముఖమాసీత్ । బాహూ రాజన్య కృతః ।

ఊరూ తదస్య యద్వైశ్యః । పద్భ్యాగ్ం శూద్రో అజాయత॥

* * * *

ఈ పురుషసూక్తమునే మనవారిప్పుడు బ్రహ్మమునకు రూప మున్నదని చెప్పి తనమూలమున విగ్రహారాధనము కరణీయమని సాధించుటకును, బ్రహ్మముయొక్క ముఖాదికమునుండి బ్రాహ్మణాదులు పుట్టిరని చెప్పి వర్ణభేదము నై సర్గికమని సాధించుటకును ఆధారముగాఁ జేసికొనుచున్నారు. పయినిజెప్పిన విరాట్పురుషరూప మాలంకారికముగాని వాస్తవము కాదనియు, ఆ మానసికపురుషుని ముఖాదికముగా బ్రాహ్మణాదు లుత్పేక్షింపఁబడిరనియు, కొంచె మాలోచించినవారికి స్పష్టము కాకపోదు. ఇందలి మొదటి ఋక్కునందు,

“ఆ పురుషుడు వేయిశిరస్సులు గలవాడు; వేయి

కన్నులు గలవాడు; వేయిపాదములు గలవాడు;

భూమి నంతట నావరించి పదియంగుళములు మించి నిలుచును.”

అని చెప్పబడి యున్నది. ఈ శ్రుత్యర్థ మీశ్వరునకు సరిగా వేయిశిరస్సులు మొదలయిన పున్నవని చెప్పటకాదనియు, అతడు వేయి (అనంతములైన) శిరస్సులున్నట్లు సమస్తమును జూచువాడనియు, వేయి (అనంతములైన) పాదములున్నట్లుంతటను మెలగువాడనియు, అతడు ప్రపంచమంతటను నిండియుండి దానివయినగూడ వ్యాపించి యుండువాడనియు తాత్పర్య మనియు, జ్ఞానలేశము గలవారు సహితము సులభముగా నూహించి చెలిసికోవచ్చును. అట్లుగాక విరాట్పురుషుడు నిజముగానే వేయితలలును వేయికన్నులును గలవాడనియు చెప్పెడుపక్షమున, వేయిశిరస్సులున్నప్పుడు వేయినేత్రములుండుట యసంగతమనియు తలయొకటికి రెండేసికన్నుల చొప్పున రెండువేలకన్నులుండవలయుననియు బాలురుసహిత మాక్షేపించుట కవకాశము కలుగునుగదా? కాబట్టి మన మీ శ్రుతికి లాక్షణికార్థమును గ్రహింపవలెను గాని యవయవార్థమును గ్రహింపఁగూడదు. మఱియు నిందుదాహరింపబడిన యాఽవయుక్కునందు,—

“పురుషుడను హవిస్సుతో దేవతను యజ్ఞముచేసి

నప్పుడు దానికి వసంతఋతువు నేయియు, గ్రీష్మఋతువు

సమిధయు, శరదృతువు హవిస్సును నయ్యెను.”

అని చెప్పబడి యున్నది. ఈ ఋతుకునుబట్టి కూడ నిందుఁ జెప్పబడిన యజ్ఞమును హోమద్రవ్యములును కేవలమానసికములని విస్తృతముగచూచుచున్నది. అట్లుగాక ఇది నిజమయిన యజ్ఞమే యనెడు పక్షమున, కాలస్వరూపములయిన వసంతగ్రీష్మశరదృతువులు నేయియు చితుకులును మెతుకులు ననుట యున్నత్రైలోకములగును. కాబట్టి యీ

శ్రుతికి మనము వాచ్యార్థమును గైకొనక లాక్షణికార్థమునే గ్రహింప వలయును. ఇంక ప్రస్తుతవిచారణీయములైన కడపటి ఋక్కులకు వత్తము. ఇందు పదునొకండవ ఋక్కునందు;

“(దేవతలు) పురుషుని కల్పించినప్పు డెన్ని విధములుగా కల్పించిరి? అతనికి ముఖ మేది? బాహువు లేవి? ఊరువు లేవి? పాదము లేవి? (అని) పలుకఁబడుచున్నవి.”

అని చెప్పఁబడినది. ఈ ప్రశ్నల కు తర్తముగా పండ్రెండవ ఋక్కునందు,

“అతనికి బ్రాహ్మణుఁడు ముఖమయ్యెను; రాజన్యుఁడు భుజములుగాఁ జేయఁబడెను; వైశ్యుఁ డతని కూరువులయ్యెను; శూద్రుఁడు పాదములవలన కలిగెను.”

అని చెప్పఁబడి యున్నది. ఇందలి భాషాభేదము మొదలయిన వానిని బట్టి వేదవేదార్థములను నిపుణముగా పరిశీలించినవా రీపురుషసూక్తము ఋగ్వేదములోని పురాతనసూక్తములకంటె చిరకాలమునకు తరువాత చేయఁబడినదని సహేతుకముగా నిర్ణయించియున్నారు. పురుషసూక్తము చేయఁబడిన కాలమునకు బ్రాహ్మణాదివర్ణభేద మేర్పడినది. జను లధికనాగరికులయిన కొలఁదిని వృత్తిభేదములును జానభేదములును గలిగి తారతమ్యభావ మేర్పడుట నై సర్గికము. ఆ కాలమునందు విద్యాధికులయి బ్రహ్మవిచారము చేయుచు మతబోధచేయు వారు బ్రాహ్మణు లనియు, యుద్ధములుచేసి ప్రజాసంరక్షణము చేయువారు రాజన్యులనియు; కృషివాణిజ్యాదికర్మములుచేయు సామాన్య జనులు వైశ్యులనియు, వీరివద్ద సేవకులుగా నుండువారు శూద్రులనియు, వ్యావహారికనామములను గలవారయి యుండిరి. అయినను బ్రాహ్మణ్యాది వ్యవహార మప్పు డిప్పటివలె పుట్టుకనుబట్టిగాక వృత్తిని

బట్టియు తెలివినిబట్టియు గుణములనుబట్టియుఁ గలుగుచుండెను. అందు చేతనే శూద్రుఁడు బ్రాహ్మణుఁ డగుటయు బ్రాహ్మణుఁడు శూద్రుఁ డగుటయు కూడ నప్పుడు సాధారణముగా కలుగుచుండెను. వీరిలో బ్రాహ్మణక్షత్రియ వైశ్యులు మాత్రమే యార్హ్యులనియు, శూద్రులు జాతులయి వారికి దాసులయిన యాదిమదేశనివాసులనియు కొందఱు చెప్పుచున్నారు. భిల్లులు నాగులు కోదులు మొదలయిన వారును సీచ జాతులవారయిన శూద్రులును మాత్రమే యాదిమనివాసులు గాని, కొందఱు శూద్రు లార్హ్యులకంటె ముందుగా నీదేశమునకు వచ్చిన తజ్జాతిలోనివారే యనియు కొందఱు అభిప్రాయపడుచున్నారు. పూర్వోక్త మయిన పండ్రెండవఋక్కు స్వాభావికములయిన యీ భేదములనే చెప్పుచున్నది. కాని కొందఱు అనుకొనునట్లు బ్రాహ్మణులు నిజముగా బ్రహ్మయొక్క ముఖమునుండియు రాజులు భుజములనుండియు వైశ్యులు తొడలనుండియు శూద్రులు పాదముల నుండియు పుట్టిరని ప్రతిపాదించదు. పదునొకండవ ఋక్కులోని ప్రశ్నలను విచారించి యీ ఋక్కుయొక్క ప్రతిపదార్థమును విమర్శించిన పక్షమున మందఱు బుద్ధికి సహితమిందు తెలుపఁబడిన దాలంకారికమని తోచకపోదు.

ప్రతిపదార్థము.

అన్యః=ఈ విరాట్పురుషునకు, బ్రాహ్మణః=బ్రాహ్మణుఁడు,
ముఖమ్=ముఖము, ఆసీత్=అయ్యెను; రాజన్యః=క్షత్రియుఁడు,
బాహూ=భుజములుగా, కృతః=చేయఁబడెను;

అన్యః=ఈ విరాట్పురుషునకు, ఊరూ=తొడలు, యత్=ఏదియో,

తత్=అది, వైశ్యః=కోమటి; పదార్భ్యం=పాదములవలన,

శూద్రః=శూద్రుఁడు, అజాయత=పుట్టెను.”

పాదములవలన శూద్రుఁడు పుట్టెనన్న వాక్యమునుబట్టి పయివారందఱును తత్తదవయవములనుండి పుట్టిరని చెప్పి సాధింపఁజూతురు గాని

పయివ్రశ్నలకును వాని కుత్తరములయిన వాక్యములకును విరుద్ధముగా నుండుటనుబట్టియు, యిందు వర్ణింపబడిన పురుషయజ్ఞాదికమగు సర్వమును కేవల మానసికమగుటచేత నవయవకల్పనము చేయుటయనందర్భమగుటనుబట్టియు, ఈ యర్థ మెంతమాత్రమును పాపంగ నేరదు. ప్రపంచాత్మకుండయిన విరాట్పురుషునకు జ్ఞానాధికులయిన బ్రాహ్మణులు జ్ఞానప్రకటనమున కాధారమయిన నోరువంటివారనియు, భుజబలసంపన్నులయిన క్షత్రియులు శౌర్యసంపద కాధారమయిన బాహువులవంటివారనియు, తిరిగి కృషివాణిజ్యాదులు నిర్వహింపవలసిన వైశ్యులు పిక్కబలముచే తిరుగుట కాధారమయిన తొడలవంటివారనియు, నేవకులుగా నుండెడు శూద్రులు సకలాంగములలో నీచములుగా నెంచబడు పాదములవంటివారనియు చెప్పినదృష్టాంత మెంతయు మనోహరమయి సయుక్తికమయినదిగా నున్నది. ఆ కాలమునం దీబ్రాహ్మణాదిపదము లిప్పుడు వ్రాయువానిని లేఖకుండన్నట్లును దండులోఁ గొలుపున్నవానిని భటుండన్నట్లును వ్యావహారికనామములుగా నే యుండినవనుటకు సందేహములేదు. అయినను తరువాత స్మృతులను పురాణములను రచించినవారు బ్రాహ్మణులు బ్రహ్మయొక్క ముఖాదులనుండియే పుట్టిరని స్థాపించుటకు కొన్ని శ్లోకములను జెప్పిరి. కాని వారివాక్యము లన్యోన్యవిరుద్ధములుగా నున్నవి. మనుస్మృతి పుట్టిన కాలమునకే బ్రాహ్మణుల యాధిక్యము సిరపడి కొంతవఱకు జన్మమునుబట్టియే వర్ణభేదము కలుగుచువచ్చినది. మనువు తన స్మృతియందు వర్ణోత్పత్తిక్రమమును వివరించుచు ప్రథమాధ్యాయములో ముప్పుదియొకటవశ్లోకమునందు మొదట,

శ్లో॥ లోకానాం తు వివృద్ధ్యర్థం ముఖబాహూరుపాదతః|

బ్రాహ్మణం క్షత్రియం వైశ్యం శూద్రం చ నిరవర్తయత్ ||

లోకముల వృద్ధినిమిత్రము ముఖమునుండియు బాహువులనుండియు
నూరువులనుండియు పాదములనుండియు బ్రాహ్మణుని క్షత్రియుని
వైశ్యుని శూద్రుని సృజించెనని చెప్పి తరువాత ముప్పుదినాల్గవ
శ్లోకమునందు,-

శ్లో॥ అహం ప్రజా సిస్సృక్షు స్తు తప స్తస్త్వా సుదుశ్చరమ్ ।

పతీక్ ప్రజానా మసృజక్ మహర్షీ నాదిత్యో దశ ॥

బ్రహ్మ తాను ప్రజలను సృజించుటకయి దుశ్చరమయిన తపస్సు
చేసి మొదట ప్రజాపతులయిన పదుగురు మహర్షులను జేసివట్లు చెప్పి
యున్నాడు. ఈ ప్రజాపతులు సర్వసృష్టిని జేసిరి. బ్రాహ్మణాదిప్రజలు
మొదటఁ జెప్పినట్లు బ్రహ్మయొక్క ముఖాదికమునుండి పుట్టిరా? తరు
వాతఁ జెప్పినట్లు ప్రజాపతులవలనఁ బుట్టిరా? మనుజు మనుష్యాది
శబ్దములు ప్రజలు వీరిరువురివలనను గాక మనువువలనఁ గలిగినట్లు
సూచన చేయుచున్నవి. పురాణములలో మనుష్యులు మనువువలనఁ
బుట్టెరియు చెప్పబడియున్నది. వానికి విరోధముగా శ్రీమద్రామా
యాణమునం దీక్రిందిశ్లోకమున , -

శ్లో॥ మను ర్మనుష్యాన్ జనయత్ కాశ్యపస్య మహాత్మనః ।

బ్రాహ్మణాన్ క్షత్రియాన్ వైశ్యాన్ శూద్రాన్ చ మనుజర్షభ ॥

కాశ్యపుని భార్యయైన మనువను నామె బ్రాహ్మణ క్షత్రియ వైశ్య
శూద్రులయిన సమస్తమనుష్యులను సృజించెనని చెప్పబడి యున్నది.
పురుషసూక్తమునకు పూర్వోక్తమయిన లాక్షణికార్థమును జెప్పక
పోయినపక్షమున పురాణవాక్యములన్నియు వ్యర్థములగును. వర్ణ
శబ్దార్థమునుబట్టి దేహచ్ఛాయలనుబట్టియే వర్ణభేదములు కలిగినవని
కొన్నిపురాణములలోఁ జెప్పబడియున్నది. మహాభారతములోని శాంతి
పర్వములో,-

శ్లో॥ బ్రాహ్మణాం సితో వర్ణః క్షత్రియాణాం చలోహితః ।

వైశ్యాణాం పీతకో వర్ణః శూద్రాణాం అసిత స్తథా ॥

అని బ్రాహ్మణులకు తెల్లవర్ణము, క్షత్రియుల కెఱ్ఱవర్ణము, వైశ్యులకు పచ్చవర్ణము, శూద్రులకు నల్లవర్ణము, అని చెప్పబడినది. ఈ వర్ణ భేదములు కల్పితములుగాని సత్యములుగావు. బ్రాహ్మణులలో నల్లనివారుండుటయు, శూద్రులలో తెల్లనివారుండుటయు, మనము ప్రత్యక్షముగాఁ జూచుచున్నాము. ఈ యంశమునకు నేను తర్కము చెప్పఁజూసుటకంటె వజ్రసూచికోపనిషత్తులోని దానినిం దుదాహరించుటయు క్రమని యెంచి యట్లు చేయుచున్నాను. —

“బ్రాహ్మణో శ్వేతవర్ణః । క్షత్రియో రక్తవర్ణః । వైశ్యః పీతవర్ణః । శూద్రః కృష్ణవర్ణః । ఇతి నియమాభావాత్... తస్మాన్న దేహా బ్రాహ్మణ ఇతి.”

బ్రాహ్మణుడు తెల్లనివాడు, క్షత్రియుఁ డెఱ్ఱనివాడు, వైశ్యుడు పచ్చనివాడు, శూద్రుడు నల్లనివాడు, అను నియమము లేకపోవుట వలన దేహమునుబట్టి బ్రాహ్మణత్వము రాలేదని పై వాక్యమున కర్థము. ఈ యుపనిషత్తే బ్రాహ్మణత్వము పుట్టుకచేత సహితము రాలేదని యీ క్రిందివాక్యములతోఁ జెప్పచున్నది : —

“తర్హి జాతి ర్బ్రాహ్మణ ఇతి చే త్తన్న, తత్ర జాత్యంతరే వ్వనేకజాతినంభవాత్ మహర్షయో బహవ స్సంతి... వ్యాసః కై వర్తకవ్యాసాం... వసిష్ఠ ఊర్వశ్యాం... అగస్త్యః కలశే జాత ఇతి శ్రుతత్వాత్”

వ్యాసుడు బెస్తదానియందును వసిష్ఠుడు ఊర్వసియందును అగస్త్యుడు కుండయందును బుట్టినట్లు వినవచ్చుచుండుటవలన నొక్కజాతి లోనే యనేకజాతినంభవులైన మహర్షులనేకు లుండుటను బట్టి జాతి

వలననే బ్రాహ్మణత్వము కలుగదని దీని తాత్పర్యము. ఈ ప్రకారము గానే యనేకపురాణములలో వారువారు చేయు కర్మలవలననే కాని జాతిమాత్రముచేత బ్రాహ్మణత్వము రాదని చెప్పబడి యున్నది.

శ్లో॥ హరిఃకీగర్భసంభూతో ఋశ్యశృంగో మహామునిః ।

శ్వపాకీగర్భసంభూతో పితా వ్యాసస్య సత్తమః ॥

గణికాగర్భసంభూతో వసిష్ఠ శ్చ మహామునిః ।

తపసా బ్రాహ్మణో జాతః సంస్కార స్తత్ర కారణమ్ ॥

“మహామునియైన ఋశ్యశృంగుడు లేడికడుపునఁ బుట్టియు, వ్యాసుని తండ్రి మాలదానికీ బుట్టియు, వసిష్ఠమహాముని వేళ్ళకుఁ బుట్టియు, తపస్సుచేత బ్రాహ్మణులై రనియు దీనికి కారణము సంస్కార” మనియు భవిష్యత్పురాణమును,

శ్లో॥ జాతో వ్యాసస్తు కైవర్యా శ్వపాక్యా స్తు పరాశరః ।

బహవోన్యేపి విప్రత్వం ప్రాపయే పూర్వ మద్వితాః॥

“వ్యాసుడు పల్లదానివలనను, పరాశరుడు మాలదానివలనను బుట్టిరి; పూర్వము ద్విజులు కానివారనేకులు బ్రాహ్మణత్వమును పొందిరి” అని భారతారణ్యవర్ణమును జెప్పుచున్నది.

ఈ వాక్యములనుబట్టి చూడఁగా పూర్వకాలమునందు కేవల జన్మముచేతఁ గాక బ్రాహ్మణేతరులును, గుణములచేతను పనులచేతను బ్రాహ్మణులగుచు వచ్చినటు కరతలామలక మగుచున్నది.

శ్లో॥ చాతుర్వర్ణ్యం మయా సృష్టం గుణకర్మవిభాగతః॥

అని భగవద్గీతలయందు గుణకర్మవిభాగమువలననే కృష్ణుడు తాను చాతుర్వర్ణ్యమును సృజించినట్లు చెప్పబడియున్నది. బ్రాహ్మణుల కను కూలముగాను, శూద్రులకు ప్రతికూలముగాను, ధర్మముల నేర్పజేసిన మనువుకూడ తన స్మృతియందు,—

శ్లో॥ శూద్రో బ్రాహ్మణతా మేతి బ్రాహ్మణ శ్చేతి శూద్రతాం

క్షత్రియా జ్ఞాత మేవం తు విద్యా ద్వైశ్చ త్తద్ధేవ చ॥

శూద్రుఁడు బ్రాహ్మణత్వమును పొందును; బ్రాహ్మణుఁడు శూద్రత్వము పొందును; క్షత్రియస్త్రీవలనను వైశ్యస్త్రీవలనను పుట్టినవారు నట్లే యగుదు” రని శూద్రాదివర్ణములవారు బ్రాహ్మణులు కావచ్చునని యంగీకరించి యున్నాడు.

శ్లో॥ న విశేషోస్తి వర్ణానాం సర్వం బ్రాహ్మ మిదం జగత్ ।

బ్రహ్మణా పూర్వస్పృష్టం హి కర్మభి ర్వర్ణ తాం గతమ్॥

అని శ్రీమహాభారత శాంతిపర్వమున ౧౮౮ అధ్యాయమునందు “వర్ణములలో విశేష మేదియు లేదు; ఈ జగత్తంతయు పూర్వకాలమునందు బ్రహ్మమయముగానే చేయఁబడి కర్మలచేత వర్ణత్వమును పొందినది.” అని చెప్పబడియున్నది. ఈ ప్రకారముగానే వాయుపురాణముయొక్క యెనిమిదవ అధ్యాయమునందును కృతయుగములో వర్ణ భేదము లేదని చెప్పఁబడినది. వర్ణ భేదములను పాటించెడి యీ పురాణమువలనను పూర్వకాలమునం దుత్తమవర్ణత సద్గుణములవలననే వచ్చుచుండినట్లును, మంచినడత లేనివాఁడు బ్రాహ్మణునికీ బుట్టినను శూద్రుఁ డగుచుండినట్లును, మంచినడత గలవాఁడు శూద్రునికీ బుట్టినను బ్రాహ్మణుఁ డగుచుండినట్లును స్పష్టముగాఁ దెలియవచ్చుచున్నది. ఈ యంశమున కుపబలముగా పురాణములనుండి కొన్నివాక్యము లిందుదాహరించుచున్నాను :—

శ్లో॥ ఏభి స్తు కర్మభి ర్దేవి శుభై రాచరితై స్సథా ।

శూద్రో బ్రాహ్మణతాం యాతి వై శ్యః క్షత్రియతాం వ్రజేత్ ।

*

*

*

*

న యోని ర్నాపి సంస్కారో న శ్రుతం న చ సంధతిః ।

కారణాని ద్విజత్వస్య వృత్త మేవ తు కారణమ్॥



సర్వోయం బ్రాహ్మణో లోకే వృత్తేన చ విధీయతే ।

వృత్తే స్థితస్తు శూద్రోపి బ్రాహ్మణత్వం నియచ్ఛతి ॥

అని భారతానుశాసనికపర్వాంతర్గతమైన యుమామహేశ్వరసంవాదము నందు “ఇటువంటి మంచినలులు చేయుటచేత శూద్రుఁడు బ్రాహ్మణత్వమును పొందును; వై శ్యుడు క్షత్రియత్వమును పొందును.....పుట్టుక, సంస్కారము (ఉపనయనాదులు), వేదాధ్యయనము, సంతతి, ద్విజత్వమునకు కారణములు కావు; మంచినడత యొక్కటియే కారణము. లోకములో బ్రాహ్మణత్వమంతయు సద్వృత్తిచేతనే కలుగును: సద్వృత్తి యందున్న శూద్రుఁడును బ్రాహ్మణత్వము పొందును.” అని చెప్పబడి యున్నది.

శ్లో॥ న కులేన న జాత్యా వా క్రియాభి ర్బ్రాహ్మణో భవేత్ ।

చండాలోపి హి వృత్తస్థో బ్రాహ్మణ స్స యధిష్ఠిర ॥

ఏకవర్ణ మిదం పూర్ణం విశ్వ మాసీ ద్యుధిష్ఠిర ।

కర్మక్రియావిశేషేణ చాతుర్వర్ణ్యం ప్రతిష్ఠితమ్ ॥

సర్వే వై యోనిజా మర్త్యాః సర్వే మూత్రపురీషిణః ।

ఏకేంద్రియేంద్రియార్థశ్చ తస్మా చ్ఛీలగుణై ర్ద్విజః ॥

శూద్రోపి శీలసంపన్నో గుణవాన్ బ్రాహ్మణో భవేత్ ।

బ్రాహ్మణోపి క్రియాహీనః శూద్రా త్ప్రత్యవరో భవేత్ ॥

* * * * *

స జాతి ర్మృత్యుతే రాజన్ గుణాః కళ్యాణకారకాః ।

జీవితం యస్య ధర్మార్థం పరాధే యస్య జీవితమ్ ॥

అని శ్రీమహాభారతారణ్యపర్వములో నొకచోట యుధిష్ఠిరునిగూర్చి వైశంపాయనుఁడు “కులముచేతను పుట్టుకచేతను గాఁడు; కార్యముల చేతనే బ్రాహ్మణుఁ డగును. ఓ యుధిష్ఠిరా! మంచినడవడి గలవాఁడు

చండాలుడైనను వాడే బ్రాహ్మణుడు; ఓ యుధిష్ఠిరా! ఈ ప్రపంచ
మేకవర్ణముతోనే నిండియుండెను. కర్మక్రియావిశేషముచేత చాళు
ర్వర్ణము ప్రతిష్ఠింపబడినది. నరులందఱును యోనినుండి పుట్టిన
వారు; అందఱును మూత్రపురీషములు గలవారు; ఏకవిధమైన యింద్రి
యములును వానిప్రయోజనములును గలవారు; కాబట్టి సదాచార
సద్గుణములచేత ద్విజుఁ డగును. శూద్రుఁడయినను సదాచారసంప
న్నుఁడును గుణవంతుఁడు నగువాఁడు బ్రాహ్మణుఁడగును; బ్రాహ్మ
ణుడైనను క్రియాహీనుఁడు శూద్రునికంటెను తక్కువవాఁడగును...
ఓ రాజా! జాతీయం దేమియు లేదు; గుణములే కళ్యాణదాయకములు.
ఎవని జీవితము ధర్మార్థమును పరోపకారార్థము నగునో (వాడే
బ్రాహ్మణుఁడు.)" అని చెప్పఁబడియున్నది. ఈ యారణ్యపర్వములోనే
మఱియొకచోట నహువప్రశ్నల కుత్తరముగా యుధిష్ఠిరుఁడు , -

శ్లో॥ సత్యం దానం ఊమా శీల మానృశంస్యం తపో ఘృణా ।
దృశ్యంతే యత్ర నాగేంద్ర స బ్రాహ్మణ ఇతి స్మృతః ॥
శూద్రే తు యద్భవే ల్లక్ష్మ్య ద్విజేతచ్చ స విద్యతే ।
నవై శూద్రో భవే చూర్చద్రో బ్రాహ్మణో న చ బ్రాహ్మణః ॥
యత్రైత్ర ల్లక్ష్మ్యతే సర్వ వృత్తం స బ్రాహ్మణః స్మృతః ।
యత్రైత్ర న్న భవే త్సర్వ తం శూద్ర మితి నిర్దిశేత్ ॥

“ఓ నాగేంద్రా! సత్యము, దానము, ఊమ, శీలము, అహింస, తపము,
కరుణ, యెక్కడఁ గనబడునో వాడే బ్రాహ్మణుఁడుగా నెంచబడును.
ఇవి శూద్రునియందుండి బ్రాహ్మణునియందు లేకపోయినపక్షమున
ఆ శూద్రుఁడు శూద్రుఁడు కాఁడు; ఆ బ్రాహ్మణుఁడు బ్రాహ్మణుఁడును
గాఁడు. ఈ గుణము లేవనియందుండునో వాఁడు బ్రాహ్మణుఁడుగా
నెంచబడును; ఎవనియందు లేవో వాఁడు శూద్రుఁడని నిర్దేశింప

వలెను.” అని చెప్పబడి యున్నది. ఆ పర్వమునందే వేటొకచోట యడుగుడు ధర్మరాజును,—

శ్లో॥ రాజన్ కులేన వృత్తేన స్వాధ్యాయేన శ్రుజ్ఞేన వా ।

బ్రాహ్మణ్యం కేన భవతి ప్రబూ హ్యేత తునిశ్చితమ్॥

“ఓ రాజా! కులముచేతనా? వృత్తముచేతనా? స్వాధ్యాయము చేతనా? శ్రుతముచేతనా? బ్రాహ్మణత్వము దేనిచేతఁ గలుగును? ఇది నునిశ్చితముగాఁ జెప్పము.” అని యడుగఁగా, ధర్మరాజు—

శ్లో॥ శృణు యక్ష కులం తాత న స్వాధ్యాయో న చ శ్రుతమ్ ।

కారణం వా ద్విజత్వే చ వృత్తమేవ న సంశయః ॥

“ఓ మిత్రా! వినుము. కులమును స్వాధ్యాయమును శ్రుతమును బ్రాహ్మణత్వమునకుఁ గారణముగాదు; నిస్సంశయముగా మంచినడత యొక్కటియే కారణము” అని యుత్తరము చెప్పి యున్నాఁడు. శ్రీ మద్భాగవత సప్తమస్కంధమునందు,—

శ్లో॥ శమో దమ స్తప శ్శౌచం సంతోషః త్సంతి రార్జవమ్ ।

జ్ఞానం దయా చ్యుతాత్మత్వం సత్యం చ బ్రహ్మలక్షణమ్॥

శౌర్యం వీర్యం ధృతి స్తేజ స్త్వాగ ఆత్మజయః క్షమా ।

బ్రహ్మణ్యతా ప్రసాదశ్చ రతౌ చ క్షత్ర లక్షణమ్॥

దేవగుర్వచ్యుతే భక్తి స్త్రివర్గ పరిపోషణం ।

ఆస్తిక్య ముద్యమో నిత్యం నైపుణ్యం వైశ్యలక్షణమ్॥

శూద్రస్య సన్నతి శ్శౌచం సేవా స్వామి స్యమాయయా ।

అమంత్రయజ్ఞో హ్యస్తేయం సత్యం గోవిప్రలక్షణమ్॥

యస్య యల్లక్షణం ప్రోక్తం పుంసో వర్ణాభివ్యంజకం ।

యదస్యత్రాపి దృశ్యేత తతేనై వ వినిర్దిశేత్ ॥

“శమము, దమము, తపస్సు, శౌచము, సంతోషము, త్సంతి, ఆర్జవము, జ్ఞానము, దయా, స్వార్థపరత్వము విడుచుట, సత్యము, బ్రాహ్మణ

లక్షణములు. శౌర్యము, వీరత్వము, ధృతి, ప్రతాపము, త్యాగము, ఆత్మజయము, ఊమ, బ్రహ్మణ్యత, ప్రసాదము, రక్షణము ఊత్రియ లక్షణములు. దేవ గురు విష్ణుభక్తి, త్రివర్గపోషణము, ఆస్తిక్యము, నిత్యోద్యమము, నైపుణ్యము వైశ్యలక్షణములు. వినయము, శౌచము, మాయ లేక స్వామిని కొలుచుట, అమంత్రకముగా కర్మలు చేయుట, చౌర్య రాహిత్యము, సత్యము, గోవిందరక్షణము శూద్రలక్షణములు. ఎవని కేలక్షణము చెప్పబడినదో యదియే వర్ణాభివ్యంజకము; ఈ లక్షణము లితరుల యందుఁ గనఁబడిన ఁక్షమున వానిచేతనే (వర్ణమును) నిర్దేశింపవలెను.” అని చెప్పఁబడి యున్నది.

“అధర్మ చర్యమూ పూర్వో వర్ణో జఘన్యజఘన్యవర్ణ మాపద్యతే జాతిపరివృత్తో ధర్మచర్యమూ జఘన్యోవర్ణః పూర్వపూర్వవర్ణ మాపద్యతే జాతిపరివృత్తో.”

“అధర్మ చర్యచేత నగ్రవర్ణమువాఁడు జాతిపరివృత్తమందు తక్కువ తక్కువ వర్ణమును పొందును; ధర్మచర్యచేత హీనవర్ణమువాఁడు జాతి పరివృత్తమందు పూర్వ పూర్వ వర్ణమును పొందును.” అని యాప్తస్తంబ ధర్మసూత్రముల యందును,

శ్లో॥ శూద్రయోనౌ హి జాతస్య సద్గుణా నుపతిష్ఠతః ।

వైశ్యత్వం లభతే బ్రహ్మన్ ఊత్రియత్వం తథైవచ ॥

ఆర్జవే వర్ణమానస్య బ్రాహ్మణ్య మభిజాయతే ।

“శూద్రయోనియందుఁ బుట్టినవాఁడు సద్గుణములు పట్టుపడుటవలన వైశ్యత్వమును, అదే క్రకారముగా ఊత్రియత్వమును పొందును; ఋజు మార్గమునఁ బ్రవర్తించువానికి బ్రాహ్మణత్వము సహితము కలుగును” అని భారతారణ్య పర్వమునందును, సద్గుణములు కలవాడయి ధర్మ మార్గమున నడుచు శూద్రునికిని బ్రాహ్మణత్వము వచ్చునని చెప్పఁబడి యున్నది. ఈ ప్రమాణవచనములనుబట్టి చూడఁగా బ్రాహ్మణత్వము

నకు సద్గుణములు ప్రధానములనియు గుణవంతుఁడు శూన్రుడయినను బ్రాహ్మణుఁడు కావచ్చు ననియు స్పష్ట మగుచున్నది.

ఇక బ్రాహ్మణేతరులు బ్రాహ్మణులగుచు వచ్చినందుకుఁ గూడ కొన్ని దృష్టాంతములను మన ప్రమాణ గ్రంథములనుండి చూపెదను. శ్రీత్రియవంశజాతుఁడయిన విశ్వమిత్రుఁడు బ్రాహ్మణుడయి యనేక బ్రాహ్మణగోత్రములకు మూలపురుషుఁడగుటయు, అతఁ డనేక వేద మంత్రములకు ఋషియై బ్రాహ్మణులకు ప్రధానమంత్రమయిన గాయత్రీ కర్తయగుటయు, సుప్రసిద్ధమే కదా?

శ్లో॥ తతో బ్రాహ్మణతాం జానో విశ్వమిత్రో మహాతపః ।

శ్రీత్రియః సోఽవ్యథ తథా బ్రహ్మవంశస్య కారకః॥

“మహాతపస్వియైన విశ్వమిత్రుఁడను శ్రీత్రియుఁ డప్పుడు బ్రాహ్మణత్వ మును పొందెను; అతఁడు తరువాత బ్రాహ్మణవంశమునకు కర్త యయ్యెను.” అని భారతానుశాసనిక పర్వమునందుఁ జెప్పబడి యున్నది. దీనిని బట్టి శ్రీత్రియుఁడయిన విశ్వమిత్రుఁ డొక్కఁడు మాత్రమేకాక యతని సంతతివారు సహితము బ్రాహ్మణులయినట్లు తేలుచున్నది.

శ్లో॥ యథాగతం మహారాజ ముక్త్వా విష మివోరగః ।

భృగో ర్వచనమాత్రేణ స చ బ్రహ్మరితాం గతః॥

వీతహవ్యో మహారాజ బ్రహ్మవాదిత్వ మేవ చ ।

తస్య గృత్సమదః పుత్రో రూపేణేంద్ర ఇవాపరః॥

*

*

*

*

యత్ర గృత్సమదో రాజన్ బ్రాహ్మణై స్స మహీయతే ।

స బ్రహ్మచారీ విప్రర్షిః శ్రీమాన్ గృత్సమదో భవత్॥

“సాము విషమును విడిచిపెట్టునట్లుగా భృగుని వచనమాత్రముచేత వీతహవ్యుఁడు బ్రహ్మరిత్వమును బ్రాహ్మవాదిత్వమును బొందెను. రూప

మున నిర్గుని వంటివాడయిన యతని పుత్రుడు గృహమధుడు బ్రాహ్మణులతోనుండి బ్రహ్మచారియు, బ్రహ్మరియు నయ్యెను” అని యను శాసనిక పర్వమునం దున్నది. దీనినిబట్టి భృగుమహర్షియొక్క వచన మాత్రమున వీతహవ్యుడను క్షత్రియుడు బ్రాహ్మణుడగుటయేకాక యాతని పుత్రుడగు గృతమధుడు కూడ బ్రాహ్మణుడయినట్లు స్పష్టమగుచున్నది.

“ముద్గలా చ్చ మౌద్గల్యః క్షత్రోపేతా ద్విజాతయో బభూవుః” ముద్గలుని వలన మౌద్గల్య గోత్రులయిన క్షత్రియవంశ బ్రాహ్మణులు కలిగిరిని విష్ణుపురాణమునందు జెప్పబడినది.

శ్లో॥ పుత్రః ప్రతిరథస్యాసీత్ కణ్వ స్సమభవ స్సృహః ।

మేధాతిథి సుత స్తస్య యస్మాత్ కణ్వో భవే ద్ద్విజః॥

“ప్రతిరథుని కొడుకు కణ్వడను రాజు; అతనికొడుకు మేధాతిథి; అతని వలన కణ్వడను బ్రాహ్మణుడు పుట్టెను.” అని హరివంశమునందు క్షత్రియసకు పుట్టినవాడు బ్రాహ్మణుడయినట్లున్నది.

“గర్గా చ్ఛినిః తతో గార్గ్యః శైన్యః క్షత్రోపేతా ద్విజాతయో బభూవుః॥ మహావీర్యా దురుక్షయో నామ పుత్రోభూత్. తస్య త్రయ్యారుణపుష్కరిణౌ కపిలశ్చ పుత్రత్రయ మభూత్. తచ్చ త్రితయ మపి పశ్యా ద్విప్రతా ముపజగామ. బృహక్షత్రస్య సుహోత్రా సుహోత్రాత్ హస్తీ—య ఇదం హస్తీరాపుర మారోపయా మాస—అజమీఢ ద్వీమీఢ పురుమీఢా త్రయో హస్తీస్తనయూః అజమీఢా త్కణ్వో కణ్వోత్ మేధాతిథిః తతః కాన్వాయా ద్విజాః”

గర్గుని వలన శిని, అతని వలన గార్గులును శైన్యులును నను క్షత్రియ వంశ్యులయిన బ్రాహ్మణులును గలిగిరి. మహావీర్యునికొడుకు ఉరుక్షయుడు; అతనికి త్రయ్యారుణుడు, పుష్కరిణుడు, కపిలుడు, అని

ముగ్గురు పుత్రులు; తరువాత వారు ముగ్గురును విప్రత్వమును పొందిరి. బృహత్పత్రుని పుత్రుఁడు సుహాత్రుఁడు; సుహాత్రుని పుత్రుఁడు హస్తి; ఇతఁడే హస్తినిపురమును కట్టించెను. అజమీఁడు, ద్వీమీఁడు, పురుమీఁడు, అని హస్తికి ముగ్గురుకొడుకులు; అజమీఁడునివలన కణ్వఁడును, కణ్వనివలన మేఘాతిథియు, అతనివలన కాణ్వాయనులను బ్రాహ్మణులును గలిగిరి.” అని విష్ణుపురాణమునందు శిని యను క్షత్రియుని సంతతివారును, ఉరుక్షయుఁడను క్షత్రియునియొక్క ముగ్గురు కొడుకులును, మేఘాతిథి యను క్షత్రియునియొక్క కొడుకైన కణ్వని వంశమువారును, బ్రాహ్మణులయినట్లు చెప్పఁబడియున్నది. ఇట్లు బ్రాహ్మణులయిన క్షత్రియుల నామములు పురాణములయం దపరిమితముగాఁ జెప్పఁబడియున్నవి. ఇట్లు బ్రాహ్మణులగుచు వచ్చిన దొక్క క్షత్రియులు సూత్రమే కాదు,—

శ్లో॥ నాభాగాఽష్టపుత్రౌ ద్వా వై శ్యౌ బ్రాహ్మణతాం గతౌ॥

“నాభాగుఁడును, అరిష్టఁడును, అను వైశ్యపుత్రు లిద్దఱును బ్రాహ్మణత్వమును పొందిరి.” అని హరివంశమున నున్నది. ఇంతవఱకును జెప్పిన దానిని బట్టి బ్రాహ్మణేతరులయిన ద్వీజులు బ్రాహ్మణులగుచు వచ్చినట్లు తెలిసికొనఁదగియున్నది. ఇఁక ద్వీజేతరులు బ్రాహ్మణులయినందుకుఁ గొన్ని నిదర్శనములను జూపెదను.

శ్లో॥ అబ్రహ్మణ్యే తదాదేశే కై వరాన్ ప్రేక్ష్య భార్గవః ।

.....యజ్ఞసూత్ర మకల్పయత్ ॥

సాపయిత్వా స్వకీయే సక్షేత్రే విప్రాన్ ప్రకల్పితాన్ ।

జామదగ్న్య స్తథోవాచ సుప్రీతే నాంతరాత్మనా॥

“అప్పుడు పరశురాముఁ డాదేశమందు బ్రాహ్మణులు లేకపోగా బెస్సలను జూచి వారికి యజ్ఞోపవీతము వేసెను. వారిని బ్రాహ్మణులను

జేసి తనదేశమునందు నిలిపి జామదగ్గుడు ప్రహృష్టాంతరంగుడయి పలికెను." అని స్కాందపురాణములోని సహ్యాద్రిఖండమునందు పరశురాముడు శూద్రులలో నీచులయిన బెస్తలకు జన్మదములువేసి వారిని బ్రాహ్మణులను జేసినట్లు చెప్పబడియున్నది. ఇట్లు శూద్రాదులు బ్రాహ్మణులయినట్లు పురాణములయందు మాత్రమేకాక వేదములయందును జెప్పబడియున్నది. ఋగ్వేద సంహిత పుట్టిన కాలములో వర్ణవిభాగము లేకపోయినను బ్రాహ్మణములు పుట్టిన కాలమునకు బ్రాహ్మణాదివర్ణభేద మేర్పడి కొంతవఱకు బలపడినది. పూర్వోక్తమయిన పురుషసూక్త మించుమించుగా బ్రాహ్మణములు పుట్టిన కాలములోనే పుట్టినదని యనేకులు తలచుచున్నారు. ఋగ్వేదములోని యైతరేయ బ్రాహ్మణమునందు,—

ఋషయో వై సరస్వత్యాం సత్ర మాసత | తే కవష మ్మైశాషం
సోమా దనయః | దాస్యాఃపుత్రఃకీతవోబ్రాహ్మణఃకథంసోమమధ్యే
దీక్షీష్ఠేతి? తం వహీర్ధన్వోద వహ్నత్రైసం పిశాసా హన్తుం సర
స్వత్యా | ఉదకంమాపాదితి | సవహీర్ధన్వో ద్భూః పిశాసయావృత్త
ఏతదపోనస్త్రియ మవశ్యత్ | ప్రదేవత్రా బ్రహ్మణే గాతురే త్వితి |
తేనాపాం ప్రియం ధామోపాగచ్ఛ త్రమాపోనుదాం యంస్తం సర
స్వతీసమస్తం పర్యధావ త్రస్మాద్ధాప్యే తర్హి పరిసార మిత్యాచక్షతే |
య దేనం సరస్వతీ సమస్తం పరిససార తే వా ఋషయోబ్రవన్వి
కుర్వా ఇమం దేవా ఉపేమంహ్వయామహః ఇతి | తథేతితముపా
హూయస్త | తనుపహ్నయై తదపోనస్త్రియ మకుర్వత | ప్రదేవ
త్రా బ్రహ్మణేగాతురేత్వితి | తేనాపాం ప్రియంధామ ముపాగచ్ఛ
న్నుపదేవాను పాపాం ప్రియంధామ గచ్ఛత్యుపదేవానాం జయతి
పరమంలోకం యఏవం వేదచైతం విద్వానేతదపోనస్త్రియం కురుతే |

“సరస్వతీనది వద్ద ఋషులు సత్రయాగ మారంభించిరి, వారు ఐలూషుఁ డయిన కవశుని దాసీపుత్రుఁడును కితవుఁడును అబ్రాహ్మణుఁడు నయిన వీఁడెట్లు మామధ్య దీక్షితుఁడగునని సోమమునఁ జేరనీయక వాఁడు నీరుత్రాగక పిపాసచేత చావవలెనని సరస్వతీనది పొంతకుండి వానిని తఱిమివేసిరి. వాఁడడవిలో పిపాసార్తుఁడయి యుండి ప్రదేవత్రా బ్రహ్మ జేత్యాది జలమంత్రమునుకని, జలమ్ముగల ప్రియస్థానమునకు పోగా జలము వానిని సమీపించి సరస్వతి వానిచుట్టును ప్రవహింపఁగా ఋషులు దేవతలే యనుగ్రహించినందున మనము వానిని పిలుతమని వానిని పిలుచుకొనివచ్చి, తామును ప్రదేవేత్యాది జలమంత్రమును పఠించి, అందుచేత నుదకము యొక్క ప్రియధామమును పొందిరి. దీనిని తెలిసికొని జలస్తోత్రము చేయువాఁడు జలప్రియధామమును పొంది, జల దేవతల లోకమును జయించును.” అని యైతరేయబ్రాహ్మణముయొక్క ద్వితీయపంచిక పందొమ్మిదవ ఖండమునందు ఋషులు దాసీపుత్రుఁ డయిన కవశునిఁ దమలోఁ జేర్చుకొని వానితో మంత్రశతనము చేసి నట్లు చెప్పఁబడి యున్నది. ఈ ప్రకారముగానే ఛాందోగ్యోపనిషత్తు నందు తండ్రి యెవ్వరో తెలియని సంకడునిగూడ ఋషులు బ్రాహ్మణునిగాఁ జేకొన్నట్లు చెప్పఁబడి యున్నది.

సత్యకామో హి జాబాలో జబాలాం మాతరమామంత్రయాం చక్రేబ్రహ్మచర్యం భవతి వివత్స్వామి కిం గోత్రో న్వహమస్తీతి ౧
సాహసేన మువాచ నాహమేతద్వేద తాత యద్గోత్ర స్త్వమసి |
బహ్వహం చరన్తి పరిచారిణీ యహవనే త్వా మలభే సా హమే
తన్నవేద యద్గోత్ర స్త్వమసి | జబాలా తు నామాహమస్మి సత్య
కామో నామ త్వమసి ససత్యకామ ఏవ జాబాలో బ్రవీథా ఇతి. ౨
సః హరిద్రుమత్సం గౌతమ మేత్యోవాచ బ్రహ్మచర్యం భగవతి
వత్స్వా మ్యుపేయాం భగవ స్త్వమితి.

తంహోవాచకింగోత్రోను సౌమ్యాసీతిసహోవాచ నాహమేత
 ద్వేద భోయద్గోత్రో హమశ్చ్య పృచ్ఛంమాతరంసామాప్రత్య
 బ్రవీడ్భుహం చర స్థిపరిచారిణీయావ నేత్వామలభేసాహమేతన్న
 వేదయద్గోత్ర స్తవమసి । జబాలాతునామాహమస్మి సత్యకామో
 నామత్వమసీతి సోహం సత్యకామో జాబాలోస్మి భో ఇతి. ౪
 తంహోవాచనై తదబ్రాహ్మణో వివక్తుమర్హతి । సమిధం సౌమ్యా
 హరోపత్వా నేష్యేన సత్యాదగా ఇతితముపనీయ కృశానా మ
 బలానాం చతుశ్శతా గా నిరాకృత్యోవాచేమాః సౌమ్యాను
 సంవజేతి । తాఽభిప్రస్థాపయ న్నువాచ నాసహస్రేణా
 వర్తేయేతి సహవర్షగణం ప్రోవాసతా యదా సహస్రం నముపేదుః॥

“జబాలకొడుకైన సత్యకాముడు తల్లియైన జబాలను బిలిచి నేను
 బ్రహ్మచర్యము చేయఁబోవుచున్నాను గనుక నాగోత్రమేదో చెప్పుమని
 యడిగెను :—‘నాయనా! నీగోత్రమేమో నాకు తెలియదు. యశావన
 మునందు పరిచారిణినయి పలుపురత్తో తిరిగితిని. నీగోత్రమేదో నేనెఱు
 గను. నాపేరు జబాల, నీపేరు సత్యకాముడు; జబాల పుత్రుడనైన
 సత్యకాముడనని (ఆచార్యునితో) చెప్పు’ అని తల్లి చెప్పెను. హరిద్రు
 మంతుని కొడుకైన గౌతముని యొద్దకుఁ బోయి దేవరవారికడ బ్రహ్మ
 చర్యమును చేయఁగోరి వచ్చినాడనని యతఁడు చెప్పెను. నీగోత్రమేమని
 గౌతముఁడడిగెను. ‘అయ్యా! నాగోత్రమేమో నాకు తెలియదు.
 నాతల్లి సడుగఁగా నామె యశావనమునందు నేననేకులకు పరిచారిణినయి
 తిరిగి నిన్నుఁ గన్నదానను. నీగోత్రమేదో నాకును తెలియదు. నాపేరు
 జబాల; నీపేరు సత్యకాముడు’ అని చెప్పెను. నేను జాబాలుడను;
 సత్యకాముడను—అని యతఁడు చెప్పెను. ‘ఇది బ్రాహ్మణుడు కాని
 వాడు చెప్పఁజాలడు. సత్యము తప్పనివాడవు గనుక నీవు సమిధను

తీసికొని యిటు రమ్మ' అని (యాచార్యుడు) ఉపనయనముచేసి, చిక్కి-
బలహీనములయిన నన్నురుగోవులనిచ్చి, 'ఓసామ్యా! వీనిని వెంటఁ
గొనిపోమ్మ' అని చెప్పెను. అతఁడు బయలుదేలుచు 'ఇవి వేయియగు
వఱకును రాను' అని సహస్రసంఖ్య వృద్ధియగువఱకును బహుసంవ
త్సరములు ప్రవాసము చేసెను.' అని ఛాందోగ్యోపనిషత్తులోని చతుర్థ
ప్రపాతక చతుర్థఖండమునఁ జెప్పబడినది. దీనినిబట్టి చూడఁగా పూర్వ
కాలమున సత్యమునందత్యంతశౌరవ ముండినట్టును, సత్యము పలుకు
వాఁడు జాతిచేత నెట్టివాడయినను బ్రాహ్మణుఁడుగా నంగీకరింపబడు
చుండినట్టును దృఢపడుచున్నది. ఇంతవఱకును జూసినదానివలన కొంత
కాల మార్యులలో వర్ణవిభాగమే లేదనియు, వర్ణభేద మేర్పడిన తరు
వాత సహితము గుణసంపదనుబట్టియు జ్ఞానసంపదనుబట్టియు శ్రుతియు
వైశ్య శూద్రులు మాత్రమేకాక జారజులు మొదలయిన వారుమాడ
బ్రాహ్మణులుగా నంగీకరింపబడుచు వచ్చినయు, తెలియవచ్చు
చున్నది గదా? బ్రాహ్మణులన్యవర్ణములోని కన్యలను వివాహ
మాడుచు వచ్చినట్టును, అట్టివివాహములు విధినిహితములయినట్టును
శ్రుతి స్మృతులు బహుముఖముల ఘోషించుచున్నవి. ఈవిషయమయి
ప్రమాణవచనము లుదాహరించుట మానివేసి, శూద్రకన్యను బ్రాహ్మ
ణుఁడు స్వీకరించి నట్టును శూద్రుఁడు వేదాధ్యయనము చేసినట్టును
జూపెడి యొక్క శ్రుతివాక్యమునుమాత్రము చెప్పి తరువాత భోజన
ప్రతిభోజనాదులను గూర్చిన ధర్మశాస్త్రవచనములను గొన్నిటి
నుదాహరించెదను.

తదుపాజానశ్రుతిః పౌత్రాయణః పట్నతాని గవాం నిష్క మశ్వ
తరీరథం తదాదాయ ప్రతిచక్ర మేతం వ్యాభ్యవద.

రై క్వే మానిపట్నతాని గవామయం నిష్కోయ మశ్వతరీరథోనుమ
ఏతాంభగవో దేవతాగ్ంశా ధియాందేవతాముపాస్స ఇతి

తముహపరః ప్రత్యువాచాహ హరేత్వా శూద్ర తవై వ సహగోభి
ర స్త్విని తదుహవునరేవ జానశ్రుతిః పౌత్రాయణ స్సహస్రం
గవాం నిష్క మశ్వతరీరథంచుహితరం తదాదాయ ప్రతిచక్రమే. 3
తగ్ హాభ్యువాదరై క్వేదగ్ సహస్రంగవామయంనిష్ఠాయమశ్వతరీరథ
మియంజాయాయగ్ గామో యస్మిన్నాస్సేన్వేవ మా భగవశ్శాధీతి
తస్యాహ ముఖముచోద్ధృష్టాన్ను వాచాజహరే మా శూద్రానేనై వ
ముఖే నాలాపయిష్యథా ఇతితేహైతే రై క్వపర్ణానామ మహావృ
షేషు యత్రాస్మా ఉవాసస తస్మైహోవాచ.

“అప్పుడు పౌత్రాయణుడగు జానశ్రుతి యాఱు నూఱుగోవు
లను ధనమును రెండు కంచరగాడిదలను బండిని గొనిపోయి యతనిని
గూర్చి యిట్లనియెను.

“ఓరై క్వా! ఈ యాఱునూఱు గోవులను, ఈ ధనమును,
కంచరగాడిదలను, రథమును గైకొని మీరుపోసిండు దేవతను నాకుప
దేశింపుడు.

“ఓశూద్రా! ఈహరమును గోవులను నీయొద్దకే యుంచుకొమ్మ
అని యతఁడు తరము చెప్పెను. అప్పుడు పౌత్రాయణుడైన జానశ్రుతి
వేయిగోవులను ధనమును కంచరగాడిదలను రథమును తనపుత్రికను దీసి
కొని మరల నతనివద్దకు వచ్చెను.

(జానశ్రుతి) యిట్లనియెను—“ఓరై క్వా! ఈ సహస్రగోవులను
నిష్కములను కంచరగాడిదలను పూర్చినబండిని ఈభార్యను కాపుర
ముండు గ్రామమును గైకొని నాకుపదేశింపుము.

ఆమెను కానుకగా నిచ్చిన కారణమును తెలిసికొని యతఁ
డిట్లనియెను—“ఓశూద్రా! ఈమె మూలమున నీవు విద్యోపదేశమున
కర్హుడ వయినావు—అని దేశములో రై క్వపర్ణ మనఁబడిన యాగ్రామ
మునందు వానికి జ్ఞానోపదేశము చేసెను.”

అని ఛాందోగ్యోపనిషత్తు చతుర్థప్రపాఠకములోని ద్వితీయ ఖండమునందు జానశ్రుతి యను శూద్రుఁడు రై క్వఁడను బ్రాహ్మణుని యొద్ద కాటునూతుగోవులు తీసికొనిపోయి తనకు విద్యోపదేశము చేయుమని వేడగాఁ నతఁడు నిరాకరించినందున మరల వేయిగోవులను తనకొమార్తెను దీసికొనిపోయి సమర్పింపఁగా నా బ్రాహ్మణుఁ డాచిన్న దానిని భార్యనుగా స్వీకరించి వానికి బ్రహ్మవిద్యోపదేశము చేసికొట్టి కంఠోక్తిగా చెప్పఁబడి యున్నది. హీనజాతులవా రగ్రజాతులవారు కావచ్చినందుకును బ్రాహ్మణులు హీనజాతిస్త్రీలను పరిణయముకావచ్చి నందుకును, కొన్నిదృష్టాంతములు చూపఁబడినందున నింక భోజనాది కమునుగూర్చి కూడ కొన్ని స్మృతివాక్యము లుదాహరింపఁబడవలసి యున్నవి.

“శ్లో॥ ధర్మేణాన్యోన్యభోజ్యాన్నా ద్విజాన్తు విదితాన్వయాః”

అని వ్యాససంహిత మూడవ యధ్యాయముం దొండొరుల వంశమును దెలిసిన బ్రాహ్మణ క్షత్రియ వైశ్య లొకరియన్నము నొకరు తినఁదగి నవారిని చెప్పఁబడినది. ద్విజులలో నన్యోన్యభోజన మీ కలియుగమున నిషేధింపఁబడినదని యెవ్వరైనఁ జెప్పవత్తురేమో! కలియుగమునకు పరమక్రమాణమయిన పరాశర స్మృతి యీవిషయమున నేమి విధించు చున్నదో చూడుడు,—

శ్లో॥ క్షత్రియశ్చాపి వైశ్యశ్చ క్రియావంతౌ శుచివ్రతౌ ।

తద్ధృపేషు ద్విజై ర్భోజ్యం హవ్యకవ్యేషు నిత్యశః ॥ ౧౨

ఘృతం క్షీరం తథా తైలం భక్ష్యం స్నేహేన పాచితమ్ ।

గత్వా నదీతటే విప్రో భుంజీయా చ్ఛుద్ధభోజనమ్ ॥ ౧౩

“క్షత్రియుఁడుగాని వైశ్యుఁడుగాని క్రియావంతులై శుచివ్రతులైన పక్షమున వారిగృహములయందు నిత్యమును హవ్యకవ్యములయందు

ద్విజులు భోజనము చేయవచ్చును. నేటిని, పాలను, తైలమును, చమురుతో వండిన భక్ష్యములను, “దియొద్దనకుఁబోయి విప్రుఁడు శూద్ర భోజనమును చేయవచ్చును” అని పరాశరస్మృతి యేకాదశాధ్యాయమున బ్రాహ్మణుఁడు శుచిగానుండు క్షత్రియుని యింటను వైశ్యుని యింటను దేవకార్యములయందును పితృకార్యములయందును భోజనము చేయవచ్చునని చెప్పటయేకాక ప్రమాణాదులలో నదీతీరమునందు శూద్ర భోజనము చేయవచ్చునని విధించుచున్నది. నదీతీరమునందు సమస్త శూద్రులభోజనమును స్వీకరింపవచ్చునని యిందుఁ జెప్పఁబడినను, ఇతిరస్థలములయందు ద్విజులు కొందఱు శూద్రుల భోజనమునుమాత్రమే భుజింపవచ్చునని స్మృతులు చెప్పుచున్నవి.

శ్లో॥ మార్జాల నకలౌ హత్వా నాపం మందూక మేవచ ।

శ్వగోధోలూక కాకాంచ శూద్రహత్వావ్రతం చరేత్ ॥

అని యేకాదశాధ్యాయమునందు శూద్రుని జంపినందునకయి పిల్లిని ముంగిని కప్పను. బల్లిని జంపినందుకు విధించిన ప్రాయశ్చిత్తమునే విధించినట్టియు,—

శ్లో॥ సహసన మభిప్రేషు రుశ్శృష్ట స్వాపకృష్టజః ।

కట్యాం కృతాంకో నిర్వాప్యః స్పించం వా స్వావక ర్తయేత్ ॥

అని యష్టమాధ్యాయమునందు బ్రాహ్మణునితో సహసనమును గోరు శూద్రునికి తుంటిమీఁద వాతవేసికాని పిట్టలు కోసిగాని వెడలఁగొట్టుట శిక్షగా విధింప ననుగ్రహించినట్టియు మనువుకూడ భోజనవిషయమున,—

శ్లో॥ ఆర్థికః కలమిత్రంచ గోపాలో దాసనాపితౌ ।

ఏతే శూద్రేషు భోజ్యాన్నా యశ్చాత్మానం నివేదయేత్ ॥

అని చతుర్థాధ్యాయమునందు వ్యవసాయము చేయువారును, కులమిత్రులును, గొల్లలును, దాసులును, మంగలులును, (నేవకు)

తమ్మర్పించుకొనువారును అయిన శూద్రులలోపల బ్రాహ్మణుఁడు భోజనము చేయవచ్చునని చెప్పియున్నాఁడు. ఈ ప్రకారముగానే,—

శ్లో॥ నాపితాన్వయ మిత్రార్థ సీరిణో దాసగోపకాః ।

శూద్రాణా మశ్యమీషాన్తు భుక్త్వాన్నం నై వదూష్యతి॥
శూద్రులయినను మంగలి, కులమిత్రుఁడు, కృషీకుఁడు, దాసుఁడు, గొల్లవాఁడు, వీరియన్నము తినుట (బ్రాహ్మణునకు) దూష్యము కాదని వ్యాససంహితయందును,—

శ్లో॥ శూద్రేషు దాసగోపాల కులమిత్రార్థ సీరిణః ।

భోజ్యాన్నా నాపితశ్చైవ యశ్చాత్మానం నివేదయేత్॥
శూద్రులలో దాసుఁడు, గోపాలుఁడు, కులమిత్రుఁడు, కృషీవలుఁడు, మంగలి, ఆత్మర్పణము చేయువాఁడు, వీరిచేత భోజనము చేయవచ్చునని యాజ్ఞవల్క్యస్మృతియందును జెప్పబడి యున్నది. ఇవిమాత్రమే కాక కలియుగమునకయి యేర్పడిన పరాశరస్మృతియు నేకాదశాధ్యాయమునందు,

శ్లో॥ దాసనాపిత గోపాల కులమిత్రార్థ సీరిణః ।

ఏతే శూద్రేషు భోజ్యాన్నం యశ్చాత్మానం నివేదయేత్॥
దాసుఁడు, మంగలి, గొల్లవాఁడు, కులమిత్రుఁడు, కృషీవలుఁడు, తమ్మర్పించుకొన్నవాఁడు, శూద్రులలో వీరియన్నమును బ్రాహ్మణుఁడు భుజింపఁదగునని విధించుచున్నది. కాబట్టి ధర్మశాస్త్రములు బ్రాహ్మణుఁడు సామాన్యముగా శూద్రునియింట భోజనము చేయుట కనుజ్ఞ యిచ్చుచున్నవి. అయినను మనపూర్వ శుచిగా నుండువారితోను పాపాత్ముఁడోను గలిసి భోజనముచేయగూడదని కొన్ని నిషేధములను జెప్పియున్నారు.

శ్లో॥ మత్తక్రుద్ధాతురాణాంచ నభంజిత కదాచన ।

కేశకీటావపన్నం చ పదాస్పృష్టం చ కామతః॥

భూణఘ్నా వేషీతంచైవ సంస్పృష్టం చాప్యదక్యయా ।

పతత్రినావలీఢం చ శునా సంస్పృష్టమేవ చ॥

౨౦౮

గవాచాన్న ముషహ్రూతం ఘ్నుస్తాన్నంచ విశేషతః ।

గణాన్నం గణికాన్నం చ వినుమాం చ జగుశ్చితమ్॥

౨౦౯

అభిశస్తస్య పండస్య పుంశ్చల్యా దాంభికస్యచ ।

శుక్తం పర్యషితంచైవ శూద్రసోఽచ్ఛిప్త మేవచ॥

౨౧౦

పిశునా నృతినోఽచ్చాన్నం క్రతువిక్రయిన స్తథా ।

శైలూషతున్న వాయూన్నం కృతఘ్నుస్యాన్న మేవచ॥

౨౧౧

“మత్తునియొక్కయు, క్రద్ధునియొక్కయు, రోగియొక్కయు, వెండ్రుకలకు పేనుబట్టినవానియొక్కయు అన్నమును, కాలిత్తో త్రొక్కిన యన్నమును, ఎప్పుడును తినఁగూడదు. భూణహత్య చేసినవానిచేత చూడఁబడినదియు, ముట్టుదానిచే తాఁకబడినదియు, పక్షివాలినదియు, కుక్కముట్టుకొన్నదియు, అగు (అన్నము తినఁగూడదు.) గోవుమూతి చూచినయన్నమును, అమ్మినయన్నమును, మూఁకయన్నమును, బోగముదానియన్నమును, తెలిసినవారిచే నేవగింపఁబడును. కిచ్చితునియొక్కయు, పండునియొక్కయు, జారిణియొక్కయు, దాంభికునియొక్కయు, పాసిపట్టియు, పులిసినట్టియు, (అన్నము తినఁగూడదు.) కొండెములు చెప్పవారియొక్కయు, కల్లలాడువానియొక్కయు, క్రతువిక్రయము చేయువానియొక్కయు, నటునియొక్కయు, కుట్టుపనివానియొక్కయు, కృతఘ్నునియొక్కయు, (అన్నము తినరాదు.) అని మనుస్మృతియొక్క చతుర్థాధ్యాయమునందు జెప్పఁబడినది. దీనినిబట్టి యాలోచింపఁగా మనపూర్వులు శుచిగా నుండనివారితోను గుణహీనులతోను గలిసి భుజింపరాదని నిషేధించినట్లు కనఁబడుచున్నది గాని జాతిమాత్రముచేత, శుద్ధియైన గుణవంతుని యింట భోజనము చేయరాదని నిషేధించినట్లు కనఁబడు. అంతేకాక కొన్ని స్మృతులలో,—

శ్లో॥ పరపాక నివృత్తస్య పరపాకరతస్య చ ।

అపచస్య చ భుక్త్వాన్నం ద్విజశ్చాంద్రాయణం చరేత్ ॥

అపచస్య చ యద్దానం దాతుశ్చస్య కుతఃఫలమ్ ।

దాతా ప్రతిగ్రహీతా చ ద్వౌ తౌ నిరయగామినౌ ॥

“పరుల కన్నము పెట్టనివానియొక్కయు, పరులయన్నమునే తినువాని యొక్కయు, ఇతరులకు దానముచేయక యనుభవించువాని యొక్కయు అన్నముతిన్న ద్విజుడు చాంద్రాయణము చరింపవలెను. అన్యలకు దానము చేయనివానికి దానము చేయుటవలన దాత కేమిఫల మున్నది? అట్టిదాతయు ప్రతిగ్రహీతయు నిరపురుసుగూడ నరకము నకుఁ బోదురు.” అని గుణహీనుడయిన బ్రాహ్మణునితోఁ గలిసి భుజించుటయు నిషేధింపబడినది. ధర్మశాస్త్ర మిట్లున్నను మనలో నున్న యాచారమిప్పుడు వివరీతముగా నున్నది.

ఇంతటితో శాస్త్రప్రమాణములను దూరముగాఁచి యిప్పు డున్నరీతిగా వర్ణభేదములవలనఁ గలుగు లాభనష్టములనుగూర్చి కొంత విచారిత్రము. వర్ణభేదమువలన ననేకలాభము లున్నవని మనవా రనేకులు చెప్పి సంతోషించుచున్నారు. ఆ లాభములనుగూర్చి ముందుగాఁ గొంత విమర్శింపఁదము.

ఈదేశమునం దొక్కొక్కవర్ణము వా రొక్కొక్కవృత్తి నవలంబింప వలయునని నియమ ముండుటవలన ప్రజ్యేకముగా ప్రతివృత్తిని జేయువారు కొందఱు తప్పక యుందురనియు అందుచేత నేవృత్తికిని భంగముకలుగక యే పని చేయించుకోవలయునన్నను కావలసినంత మంది పనివాండు దొరుకుదురనియు, కులవృత్తులు వంశక్రమాగతము లగుటచేత తండ్రి చేసినపనినే చిన్నప్పటినుండియు చూచుచు నభ్యసించుచుండు కుమారుఁ డాపనియందు నిపుణుడగుట సంభవించు చున్నదనియు, తనూలమున శిల్పాదు లభివృద్ధి యగుటకు

కారణమగుననియు అనేకుల యభిప్రాయము. ఈ యభిప్రాయము కొంతవఱకు సరియైనదనుటకు సందేహములేదు. తండ్రి చేసినపనినే కొడుకును జేయుచుండుటవలన గొన్నివిషయములలో శిల్పదులు కొంతయభివృద్ధి చెందుచున్నను, ఆయాజాతులవా రాయా వృత్తులనే యవలంబించి యుండవలెనన్న నిర్బంధముండుటచేత నాయావసుల యందు విశేషాభిరుచిగలవా రాయా వసులయందు బ్రవేశింప వలను పడక సామాన్యముగా శిల్పదులవృద్ధికి భంగము కలుగుచు, అవి యీ దేశమునందు పొందవలసినంత యభివృద్ధిని పొందజాలకున్నవి. ఎట్లగుగా—చిత్రకారునికొడుకే చిత్తరువు వ్రాయవలె ననియు, స్వర్ణకారునికొడుకే నగలు చేయవలె ననియు నియమ ముండుటను బట్టి చిత్రకారునికుమారుడు బంగారపువనియం దభిరుచిగలవాడయి చిత్రములు వ్రాయుటయందు ప్రవీణత లేనివాడయినను, స్వర్ణకారుని కుమారుడు చిత్తరువు వ్రాతయం దభిరుచి గలవాడయి యాభరణములు చేయుటయందు నిపుణత లేనివాడయినను, వాడు తన కేవలనియం దభిరుచి గలదో యాపనియందు బ్రవేశించి తనబుద్ధి మహిమ నంతనుజూపి వన్నెకెక్కుట కవకాశము లేనివాడయి యిష్టములేని కులవృత్తితోనే బాధపడవలసినవాడగుచున్నాడు. ఈ హేతువుచేతనే కొంతకాలముక్రిందట మన దేశమునందలి శిల్పములు చుట్టుపట్టుల నున్న యితరదేశములకంటె నున్నతస్థితికి వచ్చినను క్రమ క్రమముగా నంతకంత కభివృద్ధి గొంచక యా స్థితితోనే నిలిచిపోయి యిప్పుడు నాగరికాగ్రగణ్యులయిన దేశములవారి శిల్పములతో తుల తూగజాలకున్నవి. మన దేశమునందు శిల్పదులు సంపూర్ణ దశకు రాలేక ప్రోవుట కింకా కారణముకూడ కనబడుచున్నది. ఏ వృత్తియందును విద్యాధికులు ప్రవేశించినంగాని యావృత్తి దినదినాభివృద్ధి చెంది మహోన్నతదశకు రాలేదు. మన దేశమునందిప్పుడు శిల్పాది

వృత్తుల నవలంబించి యున్నవారు విద్యావిహీను లగుటచేత వారు తమ తండ్రితాతలు చేసినట్టుగా పనిచేయవలసినవారే కాని యిప్పటి ప్రకృతిశాస్త్రములయొక్క సాహాయ్యముచేతను యంత్రశక్తిచేతను బుద్ధిబలముచేతను నూతనమార్గములను కనిపెట్టి తమవృత్తుల నున్నతదశకు తేసమర్థులు కాకున్నారు. ఈయనర్థమునకును ముఖ్యకారణము వర్ణభేదముగానే తోచుచున్నది. మనదేశమునం దిప్పుడున్న వర్ణాచారములనుబట్టి కొన్ని వర్ణములవారు తామే విద్యనంతయు గుత్తగొనుటయు తక్కినవర్ణములవారు నిరక్షరకుటులగుటయు సముద్రముచుదాటి దేశాంతరములకుఁజోయి యేవర్ణమువారును పరదేశముల శిల్పదులను నేర్చుకొని రాకుండుటయు తటస్థించుచున్నది. కాబట్టి యీహేతువులను బట్టి వర్ణభేదమువలననే పనివాంఛు దొరుకుట, శిల్పగు లభివృద్ధి నొందుట మొదలయిన లాభములు కలుగుచున్నవని చెప్పరాదు. ఏపని నైనను చేయించుకొనువా రెక్కువగా నుండి యాపనిని నేర్చుకొన్నవారికి ప్రోత్సాహము కలుగునప్పుడు లాభకరమైన యాపనినే యనేకు లభ్యసించుట తటస్థించి కావలసినంతమంది పనివాంఛు దొరుకుచునే యుందురు. ఇప్పటివలె స్వర్ణకారులేకాని యితరులు బంగారుపని చేయఁగూడదన్న నియమము లేకపోవుట తటస్థించి దేశమునందు బహు సంఖ్యాకులు స్వర్ణాభరణములతో తమశరీరముల నలంకరించుకొనువారయినపక్షమున, అనేకు లల్పలాభప్రదములయిన యితరవృత్తులను మూని యధికలాభకరమైన స్వర్ణకారవృత్తియందు ప్రవేశింతురనుటకు సందేహముండదు. ఇట్లు చేయుటవలన తక్కువలాభము వచ్చెడు పనులయందు తక్కువమంది ప్రవేశించుటచేత వారికి సుఖజీవనము జరగటయు, యెక్కువ లాభము వచ్చెడుపనులయందు దెక్కువమంది ప్రవేశించుటచేత తగినందఱు పనివాంఛు దొరుకుటయు కలుగుచున్నది. ఇట్లు గాక యీ వర్ణమువారే యీ పని చేయవలెనన్న నిర్బంధముండుటచేత

కొన్ని సమయములయందు కొన్ని పనులు చేయుచుకొనువారి సంఖ్య కంటె చేసెడువారి సంఖ్య యెక్కువయ్యి యనేకులకు పనిదొరకక జీవనాధారము లేకపోవుటయు, కొన్ని సమయములయందు కొన్ని పనులు చేయుచుకొనువారిసంఖ్యకంటె చేసెడువారిసంఖ్య తక్కువ యయి యనేకులకు పనివాండ్రుదొరకక యధికవ్యయము చేయవలసి వచ్చుటయు సంభవించుచున్నది.

వర్ణ భేదమువలనఁ గలిగెడి యింకొకలాభము సంఖ్య తక్కువగుటచేత నొక్కొక్క వర్ణమువారిలో నధికైకమత్యమును, పరస్పరాచరగాతినయమును, అన్యోన్యసాహాయ్య సంపదయు నుండుటయని చెప్పుచున్నారు. ఇవి మన్నియు నిజముగాఁ గలిగెడుపక్షమున వర్ణ భేదమువలనఁ గొన్నిలాభములున్నవని నిస్సంశయముగాఁ జెప్పవచ్చును. అయినను లోకానుభవమునుబట్టి చూడఁగా వర్ణ భేదమువలన మనదేశమునందు విపరీతగుణములు పొడకట్టుచున్నవి. వర్ణ భేదమువలన ననేక వర్ణములవారిలోఁ గొన్నివిషయములయందుఁ గొంత యైకమత్యమున్నను ముఖ్యాంశములయందది యంతగాఁ గానరాదు. స్థులకాలములయందు పండుగులకును వివాహాది శుభ కార్యములకును విందులార గించుటకయి కావలసినంతమంది బంధువులు చేరుదురు. కాని కష్టకాలములయందుమాత్రము తోడుపడుటకయి యీబంధువులలో నొక్కరురు గానరాదు. ఈ దురాచారము ముఖ్యముగా బ్రాహ్మణులలో నధికముగా నున్నది. ఈ దేశమునందలి స్మార్తబ్రాహ్మణులలో రోగాది కము వచ్చినప్పుడు చూడవచ్చి భోజనములు చేయుటకును ఉత్తముగా గోదానాదులను చేయుచుటకును చుట్టములకు కొదవలేకపోయినను, ప్రాణములు పోయినతరువాత శవము నింటినుండి శ్మశానభూమికిఁ గొని పోవలసిన పని వచ్చినప్పుడు మాత్ర మొక్కరును గానఁబడరు. భార్య పుత్రాదులు దుఃఖసముద్రములో మునిగియుండి తోడుపడువారు లేక

కూలికి శవములను మోచు పుణ్యపురుషు లడిగినంత మొత్తమునిచ్చి మృతకళేబరమును ప్రేతభూమికి తరలించునప్పుడు కులమువారందఱును దూరదూరములఁ దొలఁగినను, దహనసంస్కారమయినపిమ్మట గోదానములను భూదానములను హిరణ్యదానములను సాలగ్రామదానములను గ్రహించుటకయి యెక్కడలేనివారును గృహముచుట్టును గుంపులు గుంపులుగాఁ జేరుదురు. ఈమహానుభావులు కొన్నిసమయములయందు మగఁడు పోయి యేడ్చుచున్న యనాథయువతులను మఱిత యేడిపించి బహిష్కారములు చేసెదమని బెడరించి నగలు మోదలయినవాని నమ్మించియు బుణములు చేయించియు వారిచేత సంతర్పణములు చేయించి తాము హాయిగా పిండివంటలతో విందారగించి, యాభాగ్య హీనురాండ్రను కూటికిపేదలను జేయుదురు. ఈవర్ణ భేదమువలన నెవ్వరికో యొకానొకరికి కలిగెడు లాభములకన్న పలుపురకు కలిగెడు నష్టములే యధికముగా నున్నవి.

వర్ణ భేద ముండుటవలన కులమువారి భీతిచేత జనులు విచ్ఛల విడిగాఁ చెడుదారులఁబడి తిరుగక నీతిహ్యమున సంచరింతురని కొందఱుందురు. అయినను, లోకములో నిది మన యనుభవమునకు ప్రత్యక్ష విరుద్ధముగా నున్నది. వర్ణ భేదమువలన నీతి వర్ణిల్లుటకు మాఱుగా గణనాతీతములయిన కులనిబంధనలు ప్రబలి నీతిని నామమాత్రావశిష్టము చేయుచున్నవి. ఈవిషయమయి ముందు కొంతవివరముగా వ్రాసెదను.

వర్ణ భేదమువలన శుచిత్వమును పెద్దలయెడల వినయవిధేయతలును గలుగునని చెప్పుదురు. బ్రాహ్మణాదివర్ణములవారు తమ గేహములను దేహములను శుచిగా నుంచుకొనుట వాస్తవమే. కాని యీశుచిత్వమును పూర్ణముగా వర్ణ భేదమున కారోపించుట మాత్రము న్యాయముకాదు. వర్ణాచారములవలనను మూఢవిశ్వాసములవలనను

ననేకవిషయములయందు శుచిత్వమునకు మాటుగా సశుచిత్వమే వ్యాపించుచున్నది. సానముచేసి శరీరమును నిర్మలముగా నుంచుకొనుటయు శుభ్రసత్త్వములను ధరించుటయు దేహారోగ్యధర్మములలో ప్రధానములేయైనను బ్రాహ్మణులలోని పురుషులును ముఖ్యముగా స్త్రీలును నిర్మలజలమును విచారింపక యాచారప్రభావముచేత పుణ్యమనిచెప్పి బురదనీటిలో మునిగి తడిబట్టలు కట్టుకొనియు, మెలబట్టలని పిలువవలసినవానికి మడిబట్టలని పేరువెట్టి కల్లునజలముతో ముంచి యాటవేసినట్టి బట్టలనుగాని, వారమున కొక్కసారియైన నుతుకని దుర్గంధసహితమయిన బట్టబట్టలనుగాని ధరించియు, శరీరారోగ్యమును చేడగొట్టుకొనుచున్నారు. ఈ ప్రకారముగానే స్త్రీలు పూర్వకాలమున మట్టియిండ్లకు బేటికలు లేవకుండుటకయి పూయబడుచువచ్చిన గోమయమును పవిత్రమయిన దని శుద్ధినిమిత్తమయి యిప్పటి గచ్చు నేలలకు సహిత ముపయోగించి గృహముల పారిశుద్ధ్యమునకు భంగము కలిగించుచున్నారు. పెద్దవారు చెప్పినదానినెల్ల వినయనిధేయతలతో గ్రహించి కులాచారములకు బద్ధులయి దాస్యము చేయుచుండుట మనలోనున్నది గాని స్వతంత్రముగా నాలోచించి కార్యశిల్పయమును జేసికోవలసిన పురుషధర్మమును జంపెడి యావిధేయత యంతగా శ్లాఘ్యమైనదియు నపేక్షణీయమైనదియుఁ గాదు.

ఇప్పుడున్న ప్రకారముగా వర్ణభేదమువలనఁ గొన్ని వర్ణములవారి కల్పలాభము కలుగుచున్నను, మొత్తముమీఁద దేశమునకు గణనా తీతములైన సప్తములు సంభవించుచున్నవి. ఈ సప్తములలో మొట్టమొదటిది జనులలోగల పరస్పరద్వేషము. ఈ దేశమునం దిప్పుడు బ్రాహ్మణాదులైన నాలుగువర్ణములు మాత్రమే కాక ప్రతివర్ణములోను లెక్కలెక్కుడైన యంగర్భాగము లున్నవి. ఈ దేశమునందలి వర్ణభేదములనుగూర్చి చేసిన పుస్తకములో నొకరించుమించుగా బ్రాహ్మణ

లలోఁగల తెగలపేరులు రెండువేలు జెలిపియున్నారు. ఈ తెగలవారు
 తాము బ్రాహ్మణేతరులకంటె నెక్కువవారమని గర్వపడుచుండుటయే
 కాక యెవరికివారు తమలోకూడ తామే యెక్కువవారమని తగవు
 లాడుచు పరులను ద్వేషించుచు దూషించుచు సంబంధబాంధవ్యము
 లను భోజనప్రతిభోజనములను మాని, జనులలో నై కమత్య మసాధ్య
 మగునట్లు చేయుచున్నారు. ఈ తెగలవారిలో నొకని కధికారమబ్బి
 నప్పుడు పరులలో సాధ్యమయినంతవఱకు తన తెగవారినే చేర్చుటకును
 తక్కిన తెగలవారిని చేరనీయకుండుటకును సర్వవిధములచేతను ప్రయ
 త్నము చేయుచుండును. వీరీద్వేషమును సమస్తవిషయములయందును
 జొప్పించి కొన్నిసమయములయందు దల్పొశములనుబట్టి తగవులాడుచు
 నొండొరులను గర్భశత్రువులనుగాఁ జూచుకొనుచుందురు. ఈ జాతిద్వేష
 మగ్రవర్ణమువారయిన బ్రాహ్మణులు మొదలుకొని యధమవర్ణమువా
 రయిన చండాలరవఱకును వ్యాపించి యున్నది. ఎంతటి నీచవర్ణమువాఁ
 డయినను తన జాతివారిలోని తెగలలో తానధికుఁడననియు తన కధిక
 స్వాతంత్ర్యములు కలవనియు శుష్కకలహములు పెట్టుకొని పనికి
 మాలిన విషయములలో వివాదపడుచుండును. ఒకమండలమందు జరుగు
 చుండిన జాతిరలో నొకమాదిగవాఁడు సిగలో నెఱ్ఱపువ్వులు పెట్టుకొని
 వచ్చినందున మాదిగలట్టిపువ్వులు ధరింపఁగూడదని తగవుపెట్టి మాలలు
 దుడ్డుకట్టలుధరించి యుదమునకు సంసిద్ధులుకాఁగా రాజభటులెంతో
 కష్టముమీఁద తలలుబద్దలుకొట్టుకొని రక్తప్రవాహములను కట్టింపకుండ
 వారిని వారిని సాగనంపిరి. అనంతములయిన యీ వర్ణభేదములు
 చాలనట్లుగా మనవారు కుడిచేతి యెడమచేతి జాతిభేదము నొకదానిని
 పెట్టుకొని తమలోతాము తగవులాడువారును కొన్నిసమయముల
 యందు తమలోఁగల యన్యోన్యవైరమును మఱచి యొక్కతెగ

వారందఱు నొక్కటియయి రెండువలెగ వారిని జాధించుటకయి యసూ
యూగస్తులయి వీరావేశమును వహించి మితిమీరిన చెఱుపును కలి
గించుచున్నారు. ఎడమచేతివారి ననమానఱుచుటకయి కుడిచేతివా
రందఱు నేకమయి తమ మానుషస్వభావమును మఱచి కాటకుక్కల
వలె కయ్యమునకు కాలుద్రవ్వచు చెప్పురాని క్రూరకృత్యముల కొడి
గట్టుట యనేకులు చూచియుందురు. స్వర్ణకారులు తమ యింటిగోడ
లకు వెల్ల వేసికొనిరనియు, పల్లెవాండ్రు వివాహాదిదినములలో శల్లకి
యెక్కిరనియు, కొంతకాలముక్రిందట బృందావనపురమునందును నీల
పల్లెయందును కుడిచేతివారెడమచేతివారిమీఁద ధ్వజమెత్తి నానా
విధామాంగళ్యములను జేసియుండుట మీలో ననేకులు కనియునినియు
నుందురుగదా? మనుష్యులకును మనుష్యులకును వేఱుపాటు కలుగఁజేసి
యెఱుఱుపారు తమగోడకు వెల్ల వేసికొన్నను చూచి సహింపలేనంత
ఘోరరాక్షసత్వమును మనుష్యులకుఁ దెచ్చిపెట్టినది యీ వర్ణపిశాచమే
కదా? ఈ పిశాచ మిట్లు పండితులు మొదలుకొని పామరులనఱకును
గల సమస్తజనుల హృదయములలోను నెలవుకొని నిరంకుశాధికారమును
చెల్లించుచుండఁగా మన దేశ మెట్లు పురోభివృద్ధికి రాగలదు? తమ
యాచారములలో దేశక్షేమకరములయిన చిన్నమార్పులను సహితము
చేసికొన సాహసింపలేని పరమభీరువులయి యున్న హిందూమహా
జనులు క్రూరవర్ణాచారపిశాచప్రేరణముచేత నకార్యకరణమునందె
క్కడలేని ధైర్యమును వహించి ప్రాణములకు తెగించి పోరాడుట
మహద్భుతముగా నున్నది.

ఈ వర్ణభేదము మనదేశమునకు కలిగించిన గొప్పనష్టములలో
నొకటి దయాదాక్షిణ్యములను, నీతిని హృదయములనుండి పాఱఁదోలి
మనుష్యులను మృగములనుగాను క్రూరరాక్షసులనుగాను మార్చుట.
మనదేశమునం దిప్పుడు నీతి యడుగంటి దానిసానమున జాతికట్టు

పాటులే పరమాదరణీయము లయినవి. ఒక డగ్గి సాక్షి కముగా
 వివాహమాడిన కులాంగనను విడిచి బహిరంగముగా వారాంగన
 నుంచుకొన్నను రహస్యముగా పరులసంసారములు పాడుచేయుచున్నను,
 అట్టివాడు మొగమున విభూతిరేఖలు ధరించి బిళ్ళగోచి పెట్టి స్నానము
 చేసియో చేయకయో జుట్టుచివర ముడివై చుకొనువాడైన కడుమున
 జాతిబాహ్యుడుగాక నిష్టాగరిష్ఠుడును సదాచారసంపన్నుడును నగు
 చున్నాడు. చౌర్యముచేసియో సరహత్యచేసియో చెఱసాలలోఁ
 బడి తప్పించుకొని వచ్చినవాడు కులమునకు వెలిగాక పంక్తిభోజన
 మున కనర్హుడుగాక, దాహతిశయముచేత సచ్చాద్రునిచేతి మంచి
 నీళ్ళు గిన్నెడు త్రాగనవాడు కులభ్రష్టుడును సాంక్షేయుడు నగు
 చున్నాడు. ఓహో! ఈ వర్ణపిశాచముయొక్క ప్రభావము నేమన
 వచ్చును! గర్భపాతములను శిశుహత్యలను చేసిన క్రూరాత్ములు పతి
 తులుగాక తన కడుపునబుట్టిన బాలవితంతువులకు విధ్యుక్తముగా
 వివాహము చేసిన కరుణార్ద్రహృదయులు పతితులగుచున్నారు! కల్ల
 త్రాగి లేదని కల్లలాడి యిల్లాలిని విశలాడి యిల్లును తల్లి పెంచిన
 మేనును గుల్లచేసికొని తొత్తులయిండ్లకు నిత్యయాత్రలు చేయుచు
 భక్తవేషము వేయు పంచకు లగ్రపంక్తి కర్తులయి విద్యాలాభము
 నిమిత్తమును స్వదేశక్షేమము నిమిత్తమును ద్వీపాంతరయాత్రలు
 చేయు ఋజుమార్గులు పంక్తిభోజనమున కనర్హులగుచున్నారు. ఏమి
 పాపము పండినదోకాని మనదేశమునం దిప్పుడు నీతిమార్గమును
 తొలగని సద్వర్తనము యోగ్యమయినదిగా పరిగణింపబడక నీతి
 మాలిన బాహ్యనటనము యోగ్యమయినదిగా భావింపబడు నంతటి
 వైపరీత్యము సంభవించినది. కల్లల కొడిగట్టి కూటసాక్ష్యములు పలికి
 దుర్దానములు పట్టి పొట్టపోసికొను కుక్షింభరాధములు తమ దుశ్చరిత్ర

మునకు సిగ్గుపడుటకు మాటుగా సజ్యసంధులయి యణుమాత్రమును
 ధర్మమార్గము నతిక్రమింపక కష్టజ్ఞతధనముతో జీవనముచేయు
 బ్రాహ్మణేతరులకంటెను జాతిమాత్రముచేతనే తా మధికుల మయితి
 మని గర్వపడుచు వారి గాలి సోకినను తాము మైలపడుదుమని
 భావించుచున్నారు. ఇట్టి దుర్గర్వముచేత మనుష్యులక్షణములైన
 దయాదాక్షిణ్యదులును నీతియు మనవారి హృదయావాసములనుండి
 పాటిపోగా వానిస్థానమున రాక్షసగుణములైన నిర్దయత్వాదులును
 దుర్నీతియు హృదయకుహరములయందు ప్రవేశించి యధేచ్ఛముగా
 రాజ్యము చేయుచున్నవి. అగ్రజాతివారమని గర్వపడు ఛాందసులు
 తమ కన్నలయెదుట చెట్టువిటిగి శూద్రునిమీఁద పడినను పయికిఁదీయక
 దయాశూన్యులయి, తాఁకినచోఁ దమకు మైలసోకునని దూరముగా
 తొలఁగుచున్నారు. ప్రయాణమధ్యమున మండువేసవికాలములో
 దారిప్రక్కను తక్కువకులమువాఁడు వడగొట్టి పడి ప్రాణములు విడుచు
 చున్నను వానినంటినఁ దా నశించి నగుదునని భయపడి యాదారిని
 బోయెడు వేదజడుడగు బ్రాహ్మణోత్తముఁడు తనచెంబులోని నెటిబా
 ట్టొక్కటియైనను వానినోటఁ బోయు పాపమునఁబోవఁడు. ఈ హేతువు
 చేతనే యాత్రలు నేవింపఁబోవు బీదలనేకులు వ్యాధిగ్రస్తులయి
 పుణ్యక్షేత్రములకుఁ బోవు దారులలో వీధిప్రక్కలనుబడి చూచుదిక్కు
 లేక స్వదేశజనులనడుమనే కుక్కలవలె జచ్చుచున్నారు. అట్టివా
 రొక్క వేదమునే నమ్మి యొక్క మతమునే యవలంబించి యొక దేవతనే
 యారాధించువారైనను వారేవర్ణమువారో తెలియని దోషముచేత
 వారికెవ్వరును తోడుపడరు. స్వదేశస్థులు మార్గమధ్యమున రోగ
 వీడితులయి దిక్కుమాలి చచ్చుచున్నప్పుడు తోడిమానవులు చూచి
 తోడుపడక యుపేక్షించుటకంటె నవమానకరమైన క్రూరకృత్యము
 మఱి యేముండును? వర్ణపిశాచముయొక్క ప్రేరణముచేతఁ గాక

పోయినయెడల మానవజన్మమెత్తిన వాడెవ్వఁడు నిసర్గదయాగుణమును విడిచి యిట్టి కటికినునను పూనఁగలఁడు? ఈ వర్ణపిశాచావేశముచేత మనుష్యులు తోడిమానవులను మృగములకంటెను నీచముగాఁ జూచుచు తామందువలన నధికుల మైతిమని విజ్ఞప్తిఁగుచున్నారు. నిర్మలసీతచేత పవిత్రములుగాని యీ మహానుభావుల హేమకాయములు తోడిమానవుల స్పర్శనమువలననేకాక దర్శనమువలనఁ గూడ నపవిత్రము లగునట! బురదలో పొలివచ్చిన మహిషము కాయ శుద్ధిచేసినను స్నానముచేయక భుజించు భూదేవోత్తముఁడు వైశ్యుని చేయి సోకినమాత్రమున తినుచున్న యన్నము విడిచి లేచిపోవుచున్నాఁడు. కుక్కగాని గాడిదగాని యెదుటనుండి చూచుచున్నను లేవక భక్షించెడు వైశ్యదేవపరుఁడు తోడిమానవుడైన శూద్రుఁడు దూరమున కంటఁబడినను ముందటివిస్తరి విడిచి శపించుచు లేచిపోవుచున్నాఁడు. మనదేశమునం దనేకు లిట్టి యకృత్యములచేతనే తాము భూదేవతలయి దేవతలకు దేవతలమైతి మని సంతోషించుచున్నారు. ఓ వర్ణభూతమా! నీ వెంత చక్కగా మావారిమతి చెటిచితివి! నీ దెంత మొండిబలమో కాని సుజ్ఞానమంత్రాక్షరములును నిన్నొక పట్టున పాఠఁదోలఁ జాలకున్నవి. దయాగుణము దేవత్వసూచకము, నిర్దయత రాక్షసత్వసూచకము. నిజమైన దేవత్వము నపేక్షించు వారందఱును దయాగుణమును పూని తోడిమానవులను సోదరభావముతోఁ జూచుచు నితరులు సుఖించునప్పుడే తాము సుఖించునట్లు నేర్చుకొనవలెను. ఈ నిజమైనదేవత్వము నపేక్షించు వివేకము లేకపోవుటచేతనే వర్ణపిశాచావిఘ్నము ప్రజాక్షేమకరములైన మంచిమార్పులను నిరోధించు రాక్షసత్వమును వహించుచున్నారు. వివేకియైన బ్రాహ్మణుఁ డొక్కఁడు తాను గన్న ప్రియపుత్రిక సుఖ మపేక్షించి భర్తతో కాపురము చేయఁదగిన యుక్తవయస్సు వచ్చిన పిమ్మటనే

వివాహము చేసెదనని సంకల్పింపగానే వర్ణపిశాచము నోరు తెఱచు
కొని పరుగెత్తుకొనివచ్చి 'నీ పుత్రికకు ప్రాయమురాని పసితనములోనే
పెండ్లి చేయనియెడల మ్రింగివేసెద' నని బెదరించుచున్నది. ఆ భూదే
వుడు భయపడి పండ్లురాని పసికూనకే పెండ్లిచేసి విందులు పెట్టి
వర్ణభూతమును సంతోషపెట్టి తన యల్లుని నా భూతము పొట్టబెట్టు
కొన్న తరువాత మరల కొంతదైర్య మవలంబించి తన ముద్దులబిడ్డ
యొక్క వైధవ్యదుఃఖమును మాపుటకు గొంచెము ప్రయత్నము
చేయగానే, మొదట వివాహము చేయించి భర్తను మ్రింగిన వర్ణ
భూతమే మరల వచ్చి తొంటికంటెను విశ్రుతముగా నోరు తెఱచి యఱ
చుచు 'నీ బిడ్డకు మరల పెండ్లిచేసితివా నిన్ను బహిష్కారదంతము
లతో కొఱికి తినెద' నని మరల వెఱపించు చున్నది. ఇట్టి ఘోరకృత్య
ములు చేసెడు పెనుభూతము మఱి యే యకృత్యము చేయ సంకోచిం
చును ? నాథుని గోల్పోయి యేడ్చుచున్న యనాథకాంతను మగని
శవముతో కట్టగట్టి కాల్చునుని బోధించెడు వర్ణభూతము వింతతువును
నీ నగలమ్మి నాకు సంతర్పణము చేయుమని నిర్బంధింప కుండునా?
జ్ఞానులయి యీశ్వరసేవ చేయఁగోరు పురుషులనే తనకు దక్షిణలిచ్చి,
విగ్రహములను గొలుచుచు, జ్ఞానమును పదటఁ గలపని పక్షమున నిగ్ర
హించెదనని వ్యగ్రత చూపెడు వర్ణభూతము, విద్య నేర్వక యజ్ఞ
నాంధకారమున మునిగి యుండవలసినదని స్త్రీలను బాధించుటకు
సందేహపడునా? ఈపాడుపిశాచము వయసువచ్చిన కన్నెలను వయసు
వచ్చిన వరులకిత్తుమనువారిని మ్రింగఁ జూచుచున్నను, వయసురాని
కన్నెలను వయసుజాతిన ముదిపెండ్లికొడుకులకు వివాహమిషమున
బలిపెట్టు పెద్దలను తన దీర్ఘ బాహులతో నాలింగనము చేసికొని వారి
వలన సంభావనల నొందుచున్నది. అనాథయైన పసిబాలికకు వివా

హము చేయుదుమను వారిని విఱచుకొని తినజూచుచున్నను ఉన్న భార్యను దుఃఖపెట్టి పెక్కుభార్యలకు మంగళనూత్రములు కట్టి వెలయాండ్రపాదములు పట్టు దిట్టలయెడ సాభాతము నెఱపి వారివలన సమ్మానము నొందుచున్నది. పెరిగినగాని విఱుగుట తలస్థింపదుగాన నిజనివాళిముకొఱకే యీ రాక్షసకృత్యము లిట్లు వర్ణిలుచుండి యుండవచ్చును.

ఈ వర్ణపిశాచమీదౌర్జన్యములతో తృప్తి నొంది యుండక చెలరేగి జనులయొక్క దేహబలాభివృద్ధిని జ్ఞానబలాభివృద్ధిని దేశముయొక్క ధనాభివృద్ధిని శిల్పాదిసకలకలాభివృద్ధిని కూడ తనపొట్టను బెట్టుకొనుచున్నది. ఈ పిశాచముయొక్క యుపదేశమువలన నడుచుచున్న క్రూరకర్మలలో నొక్కటియైన శిశువివాహముచుగూర్చి యీవఱకే కొంచెము సూచన చేసి యున్నానుగదా! ఈ యసాత్రవివాహములవలన పిల్లలుగా నుండి యాడుకొనుచుండవలసిన కాలములోనే పిల్లలు తల్లలయి దుర్బలులగుట సంభవ మగుచున్నది. పిల్లలు తల్లలయ్యెడు వింతదేశములో పిల్లవాండ్లు తండ్రులగుట యాశ్చర్యము కాదుగదా? ఇతరదేశములలో సంసారదుఃఖమెఱుగక హాయిగా చదువుకొనుచుండెడి యిరువదియేండ్లబాలురు వర్ణభూతపరిపాలితమయియున్న యీ దేశములో ముగ్గురు బిడ్డలతండ్రులయి పుత్రశోకాది సంసారదుఃఖముల పాలయి చదువు మానవలసినవారగుచున్నారు. బాలురకును బాలలకును పుట్టిన బిడ్డలు స్వభావముచేతనే దుర్బలులగుచుండగా, ఆ పయిని బాలమాతలాటలుమరిగి యుపేక్షచేయుటచేతను పెంచుటకు చేతగాక చెడగొట్టుటచేతను వారు మఱిత బలహీనులగుచున్నారు. భూదేవతలుప్రధానదేవతనుగా బూజించెడి యీ వర్ణాపమృత్యుదేవతయొక్క సంపూర్ణకటాక్షము మన దేశముమీఁద చిరకాలము ప్రసరించిన పక్షమున

ముందు మన సంతతివారు పురాణములయం దభివర్ణింపఁబడిన యంగుష్ఠ
మాత్రశరీరులయిన వాలఖిల్వలో, కల్పితభావప్రస్తావనయందు వర్ణింపఁ
బడిన నేలములగచెట్లకు నిచ్చెనలువేయు మహాన్నతపురుషులో
యయి యిప్పటివారు పురాణకర్తల కారోపించెడు సర్వజ్ఞత్వమును
సత్యము చేయక మారు. మనవారియొక్క దుర్బలస్థితి కీబాల్య
వివాహపీడ యొక్కటి చాలనట్లుగా హేనుకార్యములను కల్పించు
టలో విసుగుచెందని వర్ణభూతము ప్రతివర్ణములోను గణనాతీతము
లైన యంతర్భాగములను సృష్టించి యిచ్చి పుచ్చుకొనఁదగు బంధు
చక్రముయొక్క వృత్తమంతకంతకు చిన్నది యగునట్లు చేయుచున్నది.
దగ్గఱబంధువులలోనే తఱచుగా వివాహకార్యములు చేయుచుండుట
వలనఁ గలిగెడు శిశువులు బలహీనులగుటయేకాక యల్పాయుష్కు
లును లోగిష్టులు నగుదురని వైద్యశాస్త్రజ్ఞులు మొట్టపెట్టుచున్నారు.
అయినను వర్ణభూతముయొక్క మహాఘోషముముదఱ వారిమొట్ట
యెవ్వరికిని చెవి సోకకున్నది. కన్యావిక్రయము, వృద్ధవివాహము
మొదలయిన యనర్థము లనేకము లీసురాచారవిషయతయొక్కయు,
బాల్యవివాహకంటకవృక్షముయొక్కయు దుష్ఫలములే. ఇట్లు వర్ణ
భూతము జనులయొక్క దేహబలమును చెడఁగొట్టుటయేకాక జ్ఞాన
బలమునుకూడ చెడఁగొట్టుచున్నది. లోకములో నేదేశమునందు జూచి
నను జ్ఞానము మనుష్యలక్షణముగా పరిగణింపఁబడుచున్నది. ఇక
మనదేశమునందో యీశ్వరుఁడు జ్ఞానాభివృద్ధిని బొందుఁడని బోధించు
చుండఁగా, వర్ణభూతము జ్ఞానమును విడిచి మూఢులుకండని బోధిం
చుచున్నది. వేదము శూద్రులును తన్నభ్యసింపవచ్చునని చెప్పు
చుండఁగా, వర్ణపిశాచము వేదాక్షరములు విన్న శూద్రునిచెవిలో
సీసము కాచిపోయునుని చెప్పుచున్నది. ఏమి యీ సాహసము!

ఎవ్వరో కొందఱే కాని దేవుని దెలిసికొని యానందించుటకు దేవుని
 బిడ్డలందఱు నర్దులు కారట! స్వప్రయోజనపరులైన కొందఱు సర్వ
 జనులను మూఢత్వమున ముంచి, దేవతారాధనమును మాని తమ్మా
 రాధించుటయే పరమార్థమని బోధించుటచేత పరులను చెఱిచి
 తామును పాడగుచున్నారు. ఒరులను జెఱుపఁదలచుకొన్నవాఁ
 డెప్పుడును తాను బాగుపడఁడు. తమ పాదధూళి శిరమునఁ దాల్చు
 టయే పరమార్థమని యితరులకు సదా బోధించుచుంటచేత వారి
 కదియే విద్యయని సత్యవిద్యలన్నియు మూలఁబడినవి. అందుచేత
 పర్వతములకును నదులకును బిడ్డలు పుట్టుట వారికి గొప్పసత్యము.
 కల్లుసముద్రములును నేతిసముద్రములును వారి భూగోళశాస్త్రము.
 సూర్యచంద్రులను పెద్దపాము మ్రొంగుట వారి ఖగోళశాస్త్రము.
 స్వకాయకప్తము విడిచి యిట్టి సత్యములు బోధించి జీవించుట వారి
 కులవృత్తి. ఇట్టి జ్ఞానవంతులు తామే సర్వజ్ఞుల మనుకొని యున్న
 నాలుగుశాస్త్రములను తామే యభ్యసించి యితరులను చనువనియక
 పూర్వోక్తసత్యములను ప్రవచించియే యాత్మభరణము చేసికొనుట
 చేత వారికి నిజమయిన జ్ఞానమును సంపాదించుటకుఁగాని వృద్ధిపొం
 దించుటకుఁగాని జనులలో వ్యాపింపఁజేయుటకుఁగాని యావశ్యకము
 లేకపోయినది. అందుచేత క్రొత్తవిద్యలు రాకపోగా క్రమక్రమముగా
 నున్నవిద్యలుసహితము నశించి, వారి కితరుల వంచించుటలే కులవిద్య
 లయినవి. ఈ కారణమునుబట్టి మనదేశమునందు భూజనులకు మాత్రమే
 కాక భూదేవతలకుఁగూడ జ్ఞానవృద్ధి లేక మూఢత్వము సంప్రాప్త
 మయినది. మన దేశముయొక్క బీదతనమునకుఁగూడ కొంతపఱ
 కీవర్ణభూతమే కారణము. ఈ భూతము చెమటయూడ్చి కష్టపడి స్వతంత్ర
 జీవనముచేయుట హేయమనియు, పాటుపడక మానము విడిచి పరు

లను యాచించి తేరతిండితిని బ్రతుకుట యుపదేయమనియు, విప
 రీతోపదేశము చేసి మనవారిలో ననేకులను సోమరిరాజులను జేసి
 నది. అందుచేత కాయపుష్టి గలిగి పాటుపడి స్వతంత్రజీవనము చేయుచు
 గతిలేనివారిని బోషించుచు దేశమును భాగ్యసంపన్నముగాఁ జేయ
 శక్తిగల దృఢగాత్రులు సహితము శరీరకష్టపడుట యవమానకరముగాను
 తిరిపెమెత్తుట గౌరవావహముగాను భావించుచు, భక్తులమనియు
 బ్రాహ్మణులమనియు సన్యాసులమనియు తీర్థవాసులమనియు గుళ్ళు
 కట్టించెదమనియు చలిపందిళ్ళు పెట్టించెదమనియు పితృకా
 ర్యములనియు దైవకార్యములనియు నానావిధమాయవేషములు
 వేసి సర్వాసత్వములకు లోనయి సకలనైశ్చ్యములకు తలయొగ్గి
 సోమరిరాములయి పరులను వంచించి కుటుంబభరణము చేసి
 కొనుచు దేశమును దరిద్రతావాసముచేయుచున్నారు. పాటుపడవల
 నినవారు పాటుపడక సాపాటురాములయి పరుల పెట్టుబోతల కాశించి
 పగటిదొంగలవలె పాటుపడువారి సొమ్ము సదా కొల్లగొనుచున్నప్పుడు
 దేశ మెట్లు దరిద్రదశకు రాకుండును? మనదేశముయొక్క బీచదశ
 కింకొకటికూడ ముఖ్యకారణముగానున్నది. అది తండ్రియవలంబించిన
 వృత్తియే కొడుకును పూనవలయుననియు, వాణిజ్యాదులకయి సము
 ద్రయానము చేసి యన్యదేశములకుఁ బోఁగూడదనియు జాతి
 భూతము నిర్బంధించి బాధించుటయే. తండ్రి పూనిన వృత్తినే
 కొడుకవలంబించుచుండుటచేత మనదేశమునందు శిల్పాదికళలు మొట్ట
 మొదట కొంతవఱ కభివృద్ధి నొందినను, శిల్పులు మొదలగు వారు
 సాధారణముగా చదువెఱుంగని మూఢులగుటచేత దినదిరాభి
 వృద్ధి నొందక యంతటితో నిలిచి యెదుగుబొడుగులు లేక తాతల
 కాలమునం దున్నట్లే యిప్పుడు నున్నవి. అందుచేత విద్యాధికులయి

యంత్రసాహాయ్యమునఁ బనిచేయు నన్యదేశస్థులతో సరితూగలేక
మనశిల్పులు క్రమక్రమముగా కూటికిపేద లగుచున్నారు. ఎవ్వని కేవల
త్తియం దభిరుచియున్నదో వాడావృత్తి నవలంబింపక రుచిలేని
తనతండ్రి పనినే యాచరించుచుండుటవలన శిల్పాదికళల యభివృద్ధికి
భంగముకలుగును. వాణిజ్యమునందు లక్ష్మీ వాసముచేయునని మన
పెద్దలే చెప్పియున్నారు. మనవా రితర దేశములకుఁ బోయి యచ్చటి
వారితో వ్యాపారము చేయుటకు వలనుపడనందున వాణిజ్యభావము
చేత మనదేశము తాను లక్ష్మీకి నివాసము కాఁజాలక యామె
యక్కగారై న పెద్దమ్మవారికి నివాసమగుచున్నది. దేశక్షేమమో,
మనవారిని మీరు నముద్రయానముచేసి కళలయందు వృద్ధి నొంది
యితర దేశములవారితో వాణిజ్యము విరివిగా సాగించి ధనమార్జింపుఁ
డనుచున్నది; వర్ణభూతమో మనవారిని మీరు నముద్రయానము
మాని కూపకూర్మములవలె నిల్లుకడలక మ్లేచ్ఛసంబంధము నడచి
కళలు విడిచి తన్నారాధించుచు ధనార్జనము వర్జింపుడనుచున్నది.
ఇందేయుపదేశము భజింపఁదగినదో యే యుపదేశము త్యజింపఁదగి
నదో నిర్ణయించుటకు బుద్ధిమంతు లర్హులు. వర్ణభేదమువలన మన దేశ
మునకుఁ గలుగుచున్న యనర్థముల నన్నిటిని వివరించుట యీ చిన్న
యుపన్యాసము పని కానందున, ఆ పనిని బుద్ధిమంతులకు విడిచి మఱి
కొన్ని వాక్యములతో నిపుటి కీయుపన్యాసమును ముగించుచున్నాను.

ఎంతటి దురాచారమైనను లోకములో నొక్కసారిగా నశిం
పదు. దురాచారమని తెలిసినపిమ్మటకూడ జనులు వంశపరం
పరగా వచ్చుచున్న యాచారము నొకవట్టున విడువఁజాలరు. కాబట్టి
దేశక్షేమమును గోరువారందఱును వేగిరపడక యోర్పుతో పనిచేసి
ప్రజల హృదయక్షేత్రములలో వేరుని దృఢముగా నాటుకొనియున్న

దురాచారవిషవృక్షములను మెల్లమెల్లగా మెల్లగించుటకు ప్రయత్నము చేయవలెను. దురాచారవృక్ష మెంతబలముగా పెరిగినను వివేకపరశువుయొక్క దెబ్బలచేత మొదలునడికిన తరువువలె తుదకు కూలక మానదు. వర్ణపిశాచ మిప్పుడు మనవారిని దృఢముష్టితోఁ బట్టుకొని వివేకముచెడిచి మంచని చెడ్డగాను చెడ్డను మంచిగాను తోపించుచున్నది. ఆ పిశాచావేశము వదల్చి మనవారికి సుజ్ఞానము కలిగించుటకయి విద్యామంత్రబీజముల నెల్లయెడల వెదచల్లుచుండవలయును. ఉపన్యాసముల నిచ్చియు పుస్తకములను ప్రకటించియు వర్ణభూతము మనదేశమున కావహించుచున్న యనర్థములన్నియు జనులకు వెల్లడియగునట్లు చేయవలయును. విద్యాధికు లొక్కొక్క వర్ణములోఁ గల యంతర్భాగముల నన్నిటి నేకముచేయుటకయి ప్రయత్నించుచు భిన్నశాఖలవారితో సంబంధబాంధవ్యములను భోజనప్రతిభోజనములను జేయుచు నితరులకు దారిచూపుటకై సర్వవిధముల పాట్లుపడవలయును. విద్యాధికులైనవారు తాము శిల్పాదికళలను నేర్చుకొని వాణిజ్యాదులయందుఁ బ్రవేశించి మూఢశిరోమణులకు భయపడక దేశక్షేమము నిమిత్తమయి ద్వీపాంతరయాత్రలు చేయుచు మరలివచ్చిన తరువాత ప్రాయశ్చిత్తములకు తలయొగ్గక తమ ధైర్యమును చూపుచుండవలెను. పూర్వాచారమునకు విరుద్ధమైన యే మంచినదికి పూనినను జనులును మతాచార్యులును ద్వేషించి బాధింపక మారరు. ఈ బాధలకు సహించి సుఖాపగలుగుటకు మనోధైర్యమును భగవద్భక్తియు నవశ్యముగా కావలెను. ఈశ్వరునియెడల దృఢభక్తి లేని పక్షమున ధర్మమునే నమ్ముకొని జనవిరుద్ధముగా సత్కార్యాచరణమునకుఁ బూని నిర్వహించుట సాధ్యముకాదు. కాబట్టి సర్వధర్మములకును మూలమైన మతమును పరిశుద్ధపఱచి తా నీశ్వరునియం దవ్యాజ

మైన విశ్వాసమును కుదుర్చుకొనుటకై దేశాభిమానియైన ప్రతిపురుషుఁ
డును నిరంతరకృషి చేయవలెను. ఈశ్వరవిశ్వాసము లేనివాఁ డేసత్కా-
ర్యమును చిరకాలము శ్రమలకోర్చి పూనికతో నిర్వహింపఁజాలఁడు.
కాఁబట్టి మనము సర్వసత్కార్యములు నిశ్చరాజ్ఞులని నమ్మి జనుల
నిగ్రహానుగ్రహములను పాటింపక యీశ్వరప్రీతికయి యాతని నమ్మిన
బంట్లమయి స్వకృత్యమును నిర్వహింపవలయును. మనకట్టి సంపూర్ణ
నిశ్చలభక్తియు సత్కార్యానురక్తియు ధర్మాచరణశక్తియు ప్రసాదించు
టకై ధర్మస్వరూపుడైన యీశ్వరుని మనఃపూర్తిగా ప్రార్థించు
చున్నాను.

